

शेनवार, 16 जुलय 2022



पेडणेंचें इंडोर स्टेडियम >> 5  
 कंपनीक दिलां भाड्यान

### विधानसभेंतल्यान

■ गणेश जावडेकार



#### विरोधकांचें अस्तित्व जाणवलें

**अधिवेशनाच्या सुरवातीक विरोधक** बर्याच प्रमाणात शांत दिसताले. आमदार प्रस्न विचारताले आनी मंत्री जापो दिताले. अदीं मदीं विजय वा संकत्य वगळ्यार विरोधी आमदारां मदीं आक्रमकताय नाशिल्ली. पूण जशें अधिवेशन फुडें वता, तशें विरोधक आक्रमक जावपाक लागल्यात. शुक्रारचो दीस जाल्यार विरोधकांनी गाजयलो. पुराय दिसाचेर विरोधी आमदारांचें वर्चस्व जाणवलें. झुआरी अॅग्री केमिकल्स ही बरीच पोरणी कंपनी. कंपनीन जमनी सयत कारखान्याची विक्री केल्या. हो वेव्हार म्हणल्यार व्हड घोटाळो, असो आरोप विरोधकांनी केलो. मायकल, विजय, विरेश बोरकार हांणी ह्या प्रस्नाचेर सरकाराची कोंयडी केली. जमनीचे विक्री वेव्हार स्थगीत दवरचें, अशी मागणी तांणी लावन धरली. हे विशीं सरकारान कायदेतज्ञ चालूच दवरलें. सल्लो मागला. कायदेशीर सल्लो आयले उपरांत निर्णय जातलो, अशी जाप मंत्री मोन्सेरात हांणी दिली. हाचेर मायकल आनी विजयाचें समाधान जालें ना. तेन्ना मुख्यमंत्र्याक हस्तक्षेप करचो पडलो, तशेंच कायदेतज्ञांचो सल्लो ये मेरेन जमीन विक्री वेव्हार स्थगीत दवरपाचें आस्वासन दिवचें पडलें. विरोधांत आसले तरी मायकल सभाघरांत सरकाराक धारेर धरतना दिसनात. झुआरीच्या प्रस्नाचेर मात ते आक्रमक आशिल्ले. झुआरी जमनीचे विक्री वेव्हार बंद करचे. जिल्होधिकार्यानी सब रजिस्ट्रारांक तशे लेखी आदेश दिवचे, अशी मागणी तांणी लावन धरली. झुआरी प्रकरणांत 50 हजार कोटींचो घोटाळो आशिल्ल्याचो आरोप विजयान केलो. झुआरीच्या प्रस्ना उपरांत रेल्वे दोट्टीकरण प्रकल्पा सयत तीन प्रकल्पांचेर विरोधकांनी सरकाराची कोंयडी केली. आलेक्स सिक्वेरा, संकल्प आमोणकार, विजय सरदेसाय, डिलायला लोबो हांणी तिन्य प्रकल्प रद्द करपाची मागणी केली. खाजगी थारावाचेर उलयतना विरोधकांनी आंदोलकांची बाजू मांडली. खाजगी थाराव फाटीं घेवपा खातीर मत विभाजनाची मागणी विजया सयत हेर आमदारांनी केली. ‘कोळसो नाका, कोळसो नाका, आमकां कोळसो नाका’, अशो घोशणा दीत विरोधकांनी हौदांत बोवाळ घातलो. पूण ह्या बोवाळातूय सभापतींनी कामकाज चालूच दवरलें. झुआरी तशेंच रेल्वे दोट्टीकरण प्रस्नाचेर विरोधकांचें सभाघरांत अस्तित्व जाणवलें.

### संपादकीय

अतिर्थीक देवा समान वागोवया

### तापमान

<b>चडांत चड उण्यांत उणें</b>	<b>28 27</b>
------------------------------	------------------

### दावखूल

महेश दिवेकार



**दरेकल्यान घरचो डबो हाडल्यार जेवणा वयलो कोट्यांनी रुपयांचो खर्च हेर कडेन वापरूंक मेळटलो, सर.**

लोकभाशेंत लोकांचो आवाज

# भांगारभूंय

>> 8

सिंधू सेमी फायनलींत



# मत विभाजनाक न्हयकार; विरोधक आक्रमक

## विरोधकांच्या बोवाळांतूच सभाघराचें कामकाज

■ भांगरभूंय । प्रतिनिधी

**पणजी :** रेल्वे दोट्टीकरणा सयत तीन प्रकल्प रह करपाच्या मागणीच्या खाजगी थारावाचेर मत विभाजन घेवपाक न्हयकार दिल्ल्यान विरोधकांनी घोशणा दीत सभापती मुखार बोवाळ केलो. ‘आमकां नाका, आमकां नाका, कोळसो आमकां नाका’, अशो घोशणा विरोधी आमदारांनी सभापतींच्या आसना मुखार दिल्यो. विरोधकांचो बोवाळ चालू आसतनाच मागण्यो संमत करपा सयत वस्तू सेवा कर विधेयक सभाघरांत संमत जालें.

सभाघरांत भौशीक बांदकाम, पर्यावरण आनी कायदो खात्याच्यो मागण्यो चर्चे बगर संमत जाल्यो.



मत विभाजनाक न्हयकार दिल्ल्यान विरोधी आमदार घोशणा दितना.

(नारायण पिसुर्लेकार)

विरोधकांनी कपात सुचोवण्यो मांडूक नाशिल्ल्यो. मंत्री निलेश काब्राल हांणी मागण्यो मांडून

आवाजी मतदानान त्यो संमत केल्यो. उपरांत गोंय वस्तू आनी सेवा कर दुरुस्ती विधेयक आवाजी

मतदानान संमत जालें. गोंय अदमासपत्रकी जापसालदारी आनी अर्थसंकल्प

## फुडले 75 दीस फुकट कोवीड बुस्टर डोस कोवीड वासीन अमृत महोत्सव मोहीम

■ खबरां संस्था

**नवी दिल्ली:** केंद्र सरकारा कडल्यान कालच्यान कोवीड वासीन अमृत महोत्सवा खाला फुडले 75 दीस बुस्टर डोस फुकट दितले. सगल्यो नगरपालिका, म्हापालिका आनी सरकारी वासिनीकरण केंद्रांचेर 30 सप्टेंबर मेरेन बुस्टर डोस दितले. 18 वर्सां वयल्या सगल्या नागरिकांक बुस्टर डोस घेवपाक मेळटलो. देशाक स्वातंत्र्य मेळून 75 वर्सां पुराय जाल्ल्याचे फाटभुंयेर 15 जुलयच्यान 30 सप्टेंबर मेरेन 75 दिसां खातीर कोवीड वासीन अमृत महोत्सव मोहीम राबयतले. चडांत चड लोकांनी बुस्टर डोस घेवचो, होच हाचे फाटलो हेत आसा. जांणी कोवीड वासिनाचे दोनूय डोस घेतल्यात आनी 6 म्हयने पुराय



जाल्यात ते केंद्र सरकाराच्या निकशा प्रमाण कोवीड वासिनाचो बुस्टर डोस घेवपाक पात्र आसात. कोवीड बुस्टर डोस फक्त सरकारी हॉस्पिटलां आनी भलायकी केंद्रांनी फुकट मेळटलो. खाजगी हॉस्पिटलांत बुस्टर डोस घेतल्यार ते खातीर तांकां शुल्क भरचें पडटलें. खाजगी केंद्रांचेर, कोविशील्ड आनी कोव्हॅक्सीनच्या बुस्टर डोसा खातीर 225 रुपया शुल्क भरचें पडटलें. तशेंच खाजगी हॉस्पिटलां स्वतंत्रपणान सेवा शुल्क लेगीत आकारपाक शकतात.

## झुआरी जमीन प्रस्नाचेर सभाघरांत वादळी चर्चा

### विरोधक आक्रमक: विक्री वेव्हार स्थगीत दवरपाचें मुख्यमंत्र्यांचें आस्वासन

■ भांगरभूंय । प्रतिनिधी

**पणजी :** झुआरी अॅग्री केमिकल्स लिमिटेड कंपनीच्या विक्री वेव्हारांत कोट्यांनी रुपयांचो घोटाळो जात्याचो आरोप करीत विरोधकांनी सरकाराचेर हल्लो केलो. आमदार मायकल लोबो हांच्या झुवारी अॅग्री केमिकल्स लिमिटेड कंपनीच्या जमनीच्या प्रस्नाचेर सभाघरांत काल वादळी चर्चा जाली. आयच्या प्रस्नोत्तर सत्रांतलो हो पयलोच प्रस्न आशिल्लो. मायकल लोबो, विजय सरदेसाय, विरेश बोरकार हांणी प्रस्नाचेर प्रस्न विचारून महसूल मंत्री आतानासियो (बाबूश) मोंसेरात हांची कोंयडी केली. झुआरी अॅग्री कंपनीच्या जमीन प्रस्नाचेर सरकारान कायदेतज्ञ तशेंच अॅडव्होकेट जनरलाचो सल्लो मागला. तांचे कडल्यान सल्लो जो मेरेन येना ते मेरेन जमीन विक्रीचे वेव्हार स्थगीत दवरतले, अशें आस्वासन मुख्यमंत्री डॉ. प्रमोद सावंत हांणी दिलें. जमनीचे सगले विक्री वेव्हार रद्द करपाचीय सरकारची तयारी आसा, अशें मुख्यमंत्र्यान स्पश्ट केलें.

#### कायदेतज्ञांचो घेतले सल्लो: मुख्यमंत्री

झुआरी अॅग्री कंपनीच्या जमीन प्रस्नाचेर सरकारान कायदेतज्ञ तशेंच अॅडव्होकेट जनरलाचो सल्लो मागला. तांचे कडल्यान सल्लो जो मेरेन येना ते मेरेन जमीन विक्रीचे वेव्हार स्थगीत दवरतले, अशें आस्वासन मुख्यमंत्री डॉ. प्रमोद सावंत हांणी दिलें. जमनीचे सगले विक्री वेव्हार रद्द करपाचीय सरकारची तयारी आसा, अशें मुख्यमंत्र्यान स्पश्ट केलें.

#### गरज पडल्यार प्रकरण ‘एसआयटी’ कडेन

कायदो विभाग आनी अॅडव्होकेट जनरलांचो अहवाल आयले उपरांत गरज पडल्यार झुआरी अॅग्री केमिकल कंपनीच्या जमनींतली ‘सेलडीड’ रद्द करतले. तशेंच हे प्रकरण चवकशे खातीर ‘एसआयटी’ कडेन सोंपयतले, अशी शिटकावणी मुख्यमंत्री डॉ. प्रमोद सावंत हांणी दिल्या.

सगले विक्री वेव्हार रद्द करपाचीय सरकारची तयारी आसा, अशें मुख्यमंत्र्यान स्पश्ट केलें. झुआरी अॅग्री केमिकल्साक कोमुनिदादीन ही जमीन उद्देगीक वापरा खातीर विकिल्ली. आतां बिगर उद्देगीक वापरा खातीर जमनीची विक्री सुरू आसा. सरकार हाचेर किचें पावलां उखलता? असो प्रस्न आमदार मायकल लोबो हांणी केलो.

1968 वर्सा सांकवाळ कोमुनिवादीन उद्देगीक वापरा खातीर जमीन झुआरी कंपनीक दिल्ली. 1971 वर्सा जमनीच्या विक्रीची कबलात जाली. कोमुनिवाद संहितेच्या कलम 30 प्रमाण जमनीची विक्री तशेंच हस्तांतरण करपाची मेकळीक आसा. झुआरी कंपनीन जमनी सयत कारखान्याची विक्री केल्या. ह्या जमनीचो वापर हेर कामा खातीर



स्थापन केल्या. सर्वोच्च न्यायालयाचो निर्णय राज्य सरकाराचेर बंधनकारक आसतलो. प्रदुशण जावचें न्हय म्हूण सरकार कोळसो येरादारीचें प्रमाण वाडोवचें ना, अशें आस्वासन मंत्र्यान सभाघरांत दिलें.

रेल्वे दोट्टीकरणा विशीं नव्यान प्रस्ताव सादर करपाचो आदेश सर्वोच्च न्यायालयान दिला. तमनार वीज प्रकल्पाच्यो वीज सरयो सध्याच्या वीज सरयांच्या बरोबरीन व्हरपाचो आदेश न्यायालयान दिला. न्यायालयाचो आदेशाक सरकार पाळो दितले, अशें मंत्री काब्राल हांणी सांगलें.

सर्वोच्च न्यायालयान प्रकल्पांच्या अभ्यासा खातीर केंद्रीय उच्चाधिकार समिती स्थापन केल्या. हे समितीन अहवाल सादर केले उपरांत सर्वोच्च न्यायालयान आदेश दिला. ह्या प्रकल्पांचो राज्य सरकारा कडेन थेट संबंद येना, अशें तांणी सांगलें.

रेल्वे दोट्टीकरण, तमनार प्रकल्प केंद्राच्या अखत्यारीत येतात, अशें पर्यावरण मंत्री सांगता. रेल्वे ट्रॅकाचेर पालसण कोसळ्ळें वा रेल्वेचो अपघात जालो, जाल्यार जापसालदारी कोणाची? त्या वेळार हे विशय केंद्र सरकाराच्या अखत्यारीत येतात, अशें सरकार सांगतलें? असो आक्षेप विजय सरदेसाय हांणी घेतलो.

दिगंबर कामत आनी संकल्प आमोणकार हांणी लेगीत चर्चेत वांटो घेतलो. कोळशाक लागून प्रदुशण जाता. रेल्वे मार्ग दोट्टीकरण रद्द करचे, अशी मागणी तांणी केली.

विक्री केल्या. हाचेर अॅडव्होकेट जनरलाचो सल्लो सरकारान मागला. हो सल्लो आयले उपरांत निर्णय घेवप शक्य जातले. कायदेशीर सल्लो ये मेरेन जमीन विक्री वेव्हार जावचे ना, अशें आस्वासन मुख्यमंत्री डॉ. प्रमोद सावंत हांणी दिलें.



■ भांगरभूंय । प्रतिनिधी

**पणजी :** काँग्रेस विधीमंडळ गटाची बसका जावन विधीमंडळ फुडाऱ्या विशीं निर्णय जातलो. फुडल्या सप्तकांत विधीमंडळ गटाची बसका जातली, अशें प्रदेश काँग्रेस अध्यक्ष अमीत पाटकार हांणी सांगलें. शुक्रार पत्रकारां कडेन उलयतना तांणी ही म्हायती दिली. मायकल लोबो हांकां काँग्रेस विधीमंडळ फुडारीपदा वयल्यान काडचो, अशें पत्र पक्षान सभापतींक दिलां. नव्या फुडाऱ्याच्या निवडी खातीर अधिवेशना वेळार बसका जाल्ली. पूण बसकेंत हे विशीं निर्णय जावंक ना. विधीमंडळ गटाचे बसकेक सगल्या 11 आमदारांक आमी निमंत्रण दितलें. फाटले बसकेक दिगंबर कामत आनी मायकल लोबो हाजीर रावंक नाशिल्ले.

## कामगार निधी घोटाळो; फक्त 21 जाणां कडल्यान पयशे परत कामगार मंत्र्यांचे लेखी जापेंत स्पश्ट

■ भांगरभूंय । प्रतिनिधी

**पणजी :** कोवीड म्हामारी काळांत कामगारांच्या अर्थीक मजत निर्धौतल्या घोटाळो प्रकरणा उपरांत 7,355 जाणांतल्यान फक्त 21 जाणांनी मेळिल्लो रक्कम परत सरकारा कडेन जमा केली, अशी म्हायती कामगार मंत्री बाबूश मोंसेरात हांणी विधानसभेंतल्या लेखी प्रस्नाच्या जापेंत दिल्या. आमदार संकल्प आमोणकार हांणी हे विशींचो प्रस्न विचारिल्लो. गोंयांत कोवीड म्हामारी काळांत बांदकाम क्षेत्रांतल्या कामगारांचेर अर्थीक संकश्ट आयिल्लें. तांकां अर्थीक मजत दिवपा खातीर सरकारान निर्णय घेतिल्लो. ते प्रमाण आदली कामगार मंत्री जेतिफर मोंसेरात हिणें 7,355 कामगारांक सुमार 4.41 कोटींची अर्थीक मजत दिल्या. जाल्यार बँक खात्यांची म्हायती योग्य पद्दतीन दिवंक नाशिल्ल्यान 1,744 जाणांक अर्थीक मजत मेळूंक ना, अशें लेखी जापेंत नमूद केलां. ह्या कामगार निधी प्रकरणांत

फुडले बसकेंत ते आयले जाल्यार तांकां बसकेंत घेतले. कामत तशेंच मायकल हे अजून काँग्रेसीचे आमदार आसात. आमदारांक फोडपाचे भाजपाचे यत्न चालूच आसात. फाटल्या दोन दिसांत लेगीत राजकी घडामोडी घडत आसात. आमदार फोडपाच्या घडणुकेची म्हायती श्रेष्ठी मेरेन पावयल्या. दिल्ली भेंटींत अध्यक्ष ह्या नात्यान सचीव के. वेणुगोपाल हांचे कडेन आपणें हे विशीं चर्चा केल्या. पक्षांतल्या सगल्या घडणुकांची म्हायती श्रेष्ठी मेरेन पावयल्या, अशें अमीत पाटकार हांणी सांगलें. ‘भारत जोडो’ मोहिमे खातीर देशांतल्या काँग्रेस प्रदेश अध्यक्षांची दिल्लींत बसका जाली. हे बसकेक आपूण हाजीर आशिल्लो. बसके उपरांत केंद्रीय फुडाऱ्यांकडेन आमदार फोडपाचे यत्न तशेंच हेर घडणुकांचेर चर्चा जाल्याचे तांणी सांगलें.

भ्रश्टाचार जाल्ल्यान हे प्रकरण आदले लोकायुक्त पी. के. मिश्रा हांचे कडेन पाविल्ले. मिश्रा हांणी सुनावण्यो घेवन ह्या प्रकरणांत घोटाळो जाल्ल्या नमूद केले. तशेंच हातूंतल्या दोशींचेर एफआयआर नोंद करपाचे आदेश दिले. ते उपरांत कामगार म्हूण नोंद नाशिल्ल्या जांणी पयशे घेतल्यात,

➡ पान 2 चेर









# वादळी वाऱ्याक लागून सत्तरींत वीज खात्याचें व्हड लुकसाण

म्हादय न्हंयेचे पातळेंत वाड; झाडां पडून येरादारी ठप्प



वीज वाहिऱ्यांचेर पडिल्लें झाड. दुसऱ्या फोट्यांत रस्त्यार पडिल्लें झाड कुशीक काडटना उजो पालोवपी दळाचे जवान.



## ■ भांगरभूंय । प्रतिनिधी

वाळपयः काल (शुक्रार) दीसभर सत्तरी म्हालांत वादळी वाऱ्याचो फटको बसून वीज खात्याचें व्हड प्रमाणांत लुकसाण जालां. कांय गांव सोडल्यार हेर कडेन वीज पुरवण सुरळीत करपाक खात्याची यंत्रणा येसस्वी थारल्या.

काल सकाळ सावन नेट्याचो वारो व्हांवतालो. ह्या वाऱ्याक लागून वीज वाहिऱ्यांचें व्हड प्रमाणांत लुकसाण जालां. झाडां पडपाच्या प्रकारांतूय वाड जाल्या. हाका लागून उजो पालोवपी दळाच्या जवानांनी पडिल्लीं झाडां रातीं उसरां मेरेन कुशीक काडपाक येस मेळयलें.

मेळिल्ले म्हायती प्रमाण कोकोटे

सत्तरी म्हालांतल्या दोंगराळ वाठारांत व्हड प्रमाणांत पावस पडत आशिल्ल्यान म्हादय न्हंयच्या उदकाची पातळी ल्हवू ल्हवू वाडूंक लागल्या. सद्या तरी म्हादय न्हंय नेटान व्हांवूंक लागल्या. पावसाचे प्रमाण रातभर उरत जाल्यार न्हंयेच्या उदकाचे पातळेंत आनीक वाड जावपाची शक्यताय आशिल्ल्यान लोकां मदीं भिरांतीचें वातावरण पातळ्ळां.

पशुपती केंद्राचे वादळी वाऱ्याक लागून विजेचे स खांबे मोडले. वीज वाहिऱ्यांचेंय व्हड प्रमाणांत लुकसाण जालां. तेच प्रमाण वेळग्यां भटवाडी वाठारांत विजेचे स खांबे मोडले. हाका लागून वाठारांतली वीज पुरवण ठप्प जाली. हो प्रकार काल सांजवेळा घडिल्ल्यान थंय दुरुस्तीचें काम हातांत घेवंक मेळ्ळें ना. पूण आयज सकाळीं हें काम हातांत घेवन वीज पुरवण सुरळीत करतले अशी म्हायती वीज

खात्याचे सहाय्यक अभियंते दीपक गांवस हांणी दिली.

तेच प्रमाण होंड वाठारांतले स खांबे मोडिल्ल्यान तीन लाखाचें लुकसाण जाल्ल्याची खबर आसा. ह्या वादळी वाऱ्याक लागून दीसभरांत सुमार वीस खांबे मोडून पडिल्ल्यान वीज खात्याक सुमार चार लाखाचें लुकसाण जाल्ल्याचो अदमास उक्तायतात.

मजगतीं, सेगीत वादळी वाऱ्याचो

फटको बसत आशिल्ल्यान खूबशे वीज वाहिऱ्याचे तुटपाचे प्रकार घडूंक लागल्यात. हाची खाशेली दखल घेवन वाळपय वीज खात्याचे यंत्रणेन काल सकाळ सावनूच कामाक सुरवात केल्ली. सांजवेळ मेरेन कांय गांव सोडल्यार हेर गांवांतली वीज पुरवण पूर्वपदार हाडपाक येस मेळ्ळें.

जंय वीज पुरवण खंडीत जाल्या थंय दुरुस्तीचें काम शेनवारा हातांत घेवन सांजवेळ मेरेन पुराय करतले अशें दीपक गांवस हांणी सांगलें.

मजगतीं, सातोडें वाठारांत पणसाचें झाड पडून वीज वाहिऱ्यांचें लुकसाण जालें. पर्यां आंबोशी वाड्या वयल्या भितरल्या रस्त्यार झाड पडून कांय प्रमाणांत येरादारी ठप्प जावपाचो

प्रकार घडलो. गावणें वाठारांत

सांजवेळा स वरांच्या सुमाराक रस्त्यार झाड पडिल्ल्यान येरादारीक आडखळ जाली. वाळपय जिल्होधिकारी कचेंरे कडेन झाड पडलें. हाका लागून कांय प्रमाणांत कर्मचाऱ्यांक समस्येक तोंड दिवचें पडलें. रस्त्यार पडिल्लीं झाडां कुशीक काडपा खातीर वाळपय उजो पालावपी दळाच्या कर्मचाऱ्यांनी म्हत्वाचें योगदान दिलें. हातूंत एस. के. गांवकार अशोक नायक, सुधाकर गांवकार, रामा नायक, अविनाश गांवकार, डी जे गांवस, देविदास गावडे हांचो आस्पाव आसा.

उजो पालोवपी दळाचे अधिकारी संतोष गांवस हांणी दिल्ले म्हायती प्रमाण जंय अडचणी निर्माण जाल्ल्यो त्यो सगल्यो पयस केल्यात. सद्या तरी खंयचोच रस्तो बंद नासून सगले रस्ते येरादारी खातीर उक्ते आशिल्ल्याचें तांणी ह्या वेळार सांगलें.

## हिन्दुस्तान पेट्रोलियम सुमार 700 चौखण मिटर सुवात सोंपयतली पालिके कडेन

वन टायम सेंटलमेंट धर्तेर 7 कोटी 93 लाख दितली मुरगांव पालिकेक

## ■ भांगरभूंय । प्रतिनिधी

**वास्को:** हिंदुस्तान पेट्रोलियम म्हामंडळ आपले सुवातेंत आशिल्ली णव हजार 700 चौखण मिटर परस चड जमीन मुरगांव पालिके कडेन सोंपोवपाक तशेंच वन टायम सेंटलमेंट हे धर्तेर 7 कोटी 93 लाख थकबाकी दिवपाक राजी जाल्या. पूण हिंदुस्तान पेट्रोलियमान 12 टक्क्या बदला 15 टक्के कळंतराचो विचार करचो असो प्रस्ताव पालिके कडेन धाडिल्लो. ताचेर मुरगांव पालिका मंडळाचे बसकेंत थाराव घेतलो. हो थाराव मान्यताये खातीर पालिका प्रशासन संचालनालया कडेन धाडून दितले.

मुरगांव पालिकेन 1997 वर्सा मुरगांव पालिकेची सुवात हिंदुस्तान पेट्रोलियमाक भाड्यान दिल्ली. भाड्याचे थकबाकीचेर 4 टक्के कळंतर आकारिल्लें. उपरांत 2004 वर्सा कळंतराचो दर प्रतिवर्स पांच टक्क्याचेर व्हेलो. पूण पालिका कायद्या प्रमाण कळंतराचे दर 18 टक्के आसा. तो 2003 पसून लागू केल्लो.

मुरगांव पालिकेन जी सुवात भाड्यान दिल्ली, ते सुवाते संबंदी देक तीन वर्सा उपरांत नुतीकरण करपाची गरज आशिल्ली. पूण नुतीकरण करपाचें काम अधिकाऱ्यां कडल्यान जाले ना. मुरगांव पालिकेच्या अधिकाऱ्यांच्या हलगर्जीपणाक लागून

मुरगांव पालिकेक व्हड रकमेचेर उदक सोडचें पडलें. हाका जापसालदार कोण हें मात अजून स्पश्ट जावंक शकलें ना.

आतां हिंदुस्तान पेट्रोलियमान वन टायम सेंटलमेंट करतना 2004 ते 2022 मेरेनची रक्कम 12 टक्के कळंतरान फारीक करपाक सहमती दाखयल्या. हाका लागून मुरगांव पालिकेचे तिजोंरेंत सुमार आठ कोटी रुपया जमा जातले.

कांय जाणांच्या मतान 2003 सावन 18 टक्के दरान कळंत आकारिल्लें जाल्यार तो रक्कम सुमार 30 कोटी जावपाची. पूण पयलींच्या मुरगांव पालिका मंडळान सारकें लक्ष दिवंक नाशिल्ल्यान पालिकेक व्हड रकमेचेर उदक सोडचें पडलें. आतां हिंदुस्तान पेट्रोलियमान वन टायम सेंटलमेंट करतना 12 टक्क्या बदला 15 टक्के कळंतरान रक्कम फारीक करची असो थाराव पालिका मंडळान घेतला. आतां पालिका प्रशासन संचालनालय ह्या थारावाचेर कसलो निर्णय घेता हाचेर फुडली गजाल निर्बून आसा.

मजगतीं, पालिका गैरजीचे कुशीक भोवउद्देशी पार्कींग प्रकल्प उबारतले. ह्या नियोजीत पार्कींग प्रकल्पा बदला थंय कमर्शियल प्रकल्प उबारपाचो निर्णय घेतला. ते खातीर त्या प्रकल्पाच्या आराखड्यांत बदल करपाची सुचोवणी संबंदीत वास्तुविशारदाक केल्या. हेर म्हत्वाच्या गजाली संबंदी चर्चा करून कांय निर्णय पालिकेन घेतल्यात.

## 2021-22 वर्सा ऊसाचें उत्पन्न 2,901 टन देंवलें: रवी नायक

शेतकारांनी ऊसाचे लागवडी कडेन केली फाट

## ■ भांगरभूंय । प्रतिनिधी

**पणजी:** गोंयांत 2020-21 ह्या अर्थीक वर्सा परस 2021-22 वर्सा ऊसाचें उत्पन्न 2 हजार 901 टनांनी देंवलें. गोंयांत फक्त 516.56 हॅक्टर सुवातेंत ऊसाचें उत्पन्न घेतात अशो म्हायती कुशी मंत्री रवी नायक हांणी एका अतारांकीत प्रस्नाचे जापेंत दिली. शुक्रार अधिवेशनांत केपेंचे आमदार अल्टेन डिकॉस्टा हांणी अतारांकीत प्रस्न लेखी स्वरुपांत मांडिल्लो.

गोंयांत 2020-21 वर्सा 26 हजार 151 हेट्रीक टन इतलें ऊसाचें उत्पन्न जाल्लें. 2021-22 वर्सा तें देंवून 23 हजार 250 टन इतलें जालें. लोकांनी ऊसाचे लागवडी कडेन फाट केल्ल्याचें हाचे वयल्यान दिसून येता.

कुशी खात्या कडल्यान ऊस लागवडी खातीर प्रोत्साहन दितात. तरी लेगीत शेतकार ऊस लागवडी कडेन फाट करतात. कुशी खात्या कडल्यान टना फाटल्यान पयल्या वर्सा 3000, दुसऱ्या वर्सा 2800, तिसऱ्या वर्सा 2600, चवथ्या वर्सा 2400 आनी पांचव्या वर्सा 2200 अशी आधारभूत दर दितात. गोंयांत वट्ट 516.96 हॅक्टर सुवात ऊसाचे लागवडी खाला आसून सांगें म्हालांत सगल्यांत चड सुवात ऊस लागवडी खाला आसा. सांगें म्हालांत वट्ट 286.94 हॅक्टर सुवात ऊसाचे लागवडी खाला आसा जाल्यार ताचे फाटोफाट केपें म्हालांत 111.33 हॅक्टर सुवात ऊसाचे लागवडी खाला आसा.

गोंयांत पेडणें, धारबांदोडें, सत्तरी,

म्हाल	ऊस लागवड (हॅक्टर)
■ पेडणें	: 16.61
■ धारबांदोडें	: 48.88
■ सत्तरी	: 15.55
■ फोंडें	: 0.40
■ सांगें	: 286.94
■ केपें	: 111.33
■ काणकोण	: 35.75
■ मुरगांव	: 1.50

फोंडें, सांगें, केपें, काणकोण आनी मुरगांव ह्या 8 म्हालांनी ऊसाची लागवड करतात.

## भौशीक बांदकाम खात्यांत 493 अभियंत्यांचीं पदां रितीं: काब्राल

## ■ भांगरभूंय । प्रतिनिधी

**पणजी:** भौशीक बांदकाम खात्यांत विवीध दर्जाच्या अभियंत्यांचीं 493 पदां रितीं आसात. भौशीक बांदकाम मंत्री निलेश काब्राल हांणी एका अतारांकीत प्रस्नाचेर वयली म्हायती दिली. कुडटरीचे आमदार आलेक्स रेजिनाल्ड हांणी भौशीक बांदकाम खात्यांत वट्ट अभियंत्याची कितलीं पदां रितीं आसात असो अतारांकीत लेखी स्वरुपाचो प्रस्न शुक्रार विचारिल्लो. फाटल्या कांय वर्सा सावन भौशीक बांदकाम खात्यांत खूबशा अभियंत्यांचीं पदां रितीं आसात. हातूंत सगल्यांत चड पदां कनिश्ठ अभियंत्यांची आसात.

कनिश्ठ अभियंत्यांचीं वट्ट 253 पदां भौशीक बांदकाम खात्यांत रितीं आसात. जाल्यार ताचे फाटोफाट तंत्रीक सहाय्यक अभियंत्यांचीं वट्ट 133 पदां रितीं आसात. फाटले वेंचणुके पयलीं कांय अभियंत्यांचीं पदां भरपा खातीर जायरात दिल्ली. ह्या पदांचे सगले सोपस्कार पुराय जाल्ले. पूण उपरांत हीं पदां रद्द केलीं.

भौशीक बांदकाम खात्यांत फाटल्या खूबशा वर्सा सावन हीं पदां भरिल्लींनात. शुक्रार भौशीक बांदकाम खात्यांत वट्ट कितले कामगार आसात. तशेंच वट्ट कितल्या अभियंत्यांचीं पदां रितीं आसात. अशे लेखी स्वरुपांत प्रस्न मांडिल्ले. तशेंच शुक्रार बांदकाम खात्याच्या विवीध विषयाचेर चर्चा केली.

पदांचीं नांवां	रितीं पदां
■ मुख्य अभियंते	2
■ अधिक्षक अभियंते	11
■ कार्यकारी अभियंते	10
■ स्थापत्य अभियंते	64
■ यांत्रीक विद्युत सहाय्यक अभियंते	3
■ आयटी, कॉम्पुटर सहाय्यक अभियंते.	17
■ तांत्रीक सहाय्यक अभियंते	133
■ कनिश्ठ अभियंते	253

## व्हिडियो कॉन्फरन्सिंगा वरवीं चवकशी करपाची विनंती एसआयटीन भायरायली

## ■ भांगरभूंय । प्रतिनिधी

**पणजी:** जमीन हडप प्रकरणांत चवकशेक व्हिडियो कॉन्फरन्सिंगा वरवीं सहकार्य करपाची विनंती तिगांनी केल्ली. ही विनंती विशेश तपास पंगडान (एसआयटी) भायरवन गुन्यांव फांट्यांत हाजीर रावन जबाब नोंदोवपाक सांगलां.

बनावट दस्तावेज तयार करून बेकायदो पद्दतीन मालमत्ता हडप करून तांची विक्री करप्यांची खोलायेन चवकशी करपा खातीर गोंय सरकारान गुन्यांव फांट्याचे अधिक्षक

### › जमीन हडप प्रकरण

निधीन वालसन हांच्या फुडारपणा खाला विशेश चवकशी पंगडाची (एसआयटी) स्थापणूक केल्या. उपरांत ह्या प्रकरणांत एसआयटीन कागाळ दाखल केले उपरांत गोंगुरे, आसागांव-बांदेस हांगासरलीं सर्वे क्रमांक 33/3 मदली जमीन हडप केल्ल्या प्रकरणांत चवकशी सुरू करून गुन्यांव दाखल केला.

ह्या प्रकरणांत पंगडान घोराळ-मडगांवचे विक्रांत शेटी,

महम्मद सुहैल शफी हांचे सयत पुरातत्व खात्याचे कर्मचारी ध्रिश नायक आनी शिवानंद मडकयकार ह्या दोगांक अटक केल्ली.

एसआयटीन मोहम्मद सुहैल शफी हाचो तंत्रीक सहाय्यक म्हूण काम करीत आशिल्ल्या अल्ताफ सी.ए. ह्या दुबाविताक कासरगोड केरळ सावन ताब्यांत घेवन अटक केल्ली. ह्या पांच जाणांक न्यायालयान सशर्त जामीन मंजूर केलो.

ह्या प्रकरणांत एसआयटीन चवकशेक सहकार्य करपा खातीर केरळांतलो हासीम टीएम, अन्सारी

एस आनी शमीम हुसैन ह्या तिगांक फौजदारी दंड संहितेच्या कलम 41ए खाला नेटीस दिल्ली. ते प्रमाण वयल्या तिगांक 6 जुलय दिसा गुन्यांव फांट्यांत हाजीर रावपाक सांगिल्लें. पूण वयल्या तिगां मदल्या हासीम टीएम विदेशांत मक्का हांगा आशिल्ल्यान तशेंच हेर दोगांनी हाजीर रावपाक न्हयकार दीत संबंदीत जवानी व्हिडियो कॉन्फरन्सिंगा वरवीं घेवपाची विनंती एसआयटी कडेन केल्ली. ही विनंती एसआयटीन भायरवन गुन्यांव फांट्यांत हाजीर रावन सहकार्य करचें अशें सांगलें.



कांय वर्सा कोरोनाचो परिणाम आसतलो. ताका लागून लोकांनी कोरोना वासिना कडेन आडनदर करची न्हय. सद्या फक्त 60 वर्सां वयल्या लोकां खातीर तशेंच दुयेंत आनी कोरोना झुजारयां खातीर हो तिसरो बुस्टर डोस फुकट आशिल्लो. तो आतां 18 ते 59 पिराये गटांतल्या सगल्या नागरिकांक

हें वासीन फुकट दितले. हे खातीर गोंयांतल्या सगल्या भलायकी केंद्रांचेर हें वासीन उपलब्ध आसतलें अशें ह्या वेळार भलायकी संचालक डॉ. काकोडकार हांणी सांगलें.

लोकांनी वासिनीकरणा खातीर भियेवचें न्हय. पयल्या आनी दुसऱ्या डोसाक लागून खूबशे जाण कोरोना दुयेंसांतल्यान वाटावले. पयल्या डोसान 50 टक्के सुरक्षीत रावंक शकता. दुसऱ्या डोसान 70 टक्के आनी तिसरो डोस घेतकूय 90 टक्के कोरोना पसून सुरक्षीत रावंक शकता. हो बुस्टर डोस खूब लावकारी आसा. 18 ते 59 पिराये गटांत व्हड प्रमाणांत लोकसंख्या आसा. सगल्यांनी हो बुस्टर डोस घेवचो अशें आवाहन डॉ. राजेंद्र बोरकार हांणी केलें.

## ■ भांगरभूंय । प्रतिनिधी

**पणजी:** आज्ञादी का अमृत महोत्सवा निमतान 15 जुलय ते 30 सप्टेंबर मेरेन गोंयांतल्या 18 ते 59 पिराये गटांतल्या सगल्या नागरिकांक बुस्टर डोस फुकट दितले. 75 दीस ही वासिनीकरण मोहीम चलतली. ज्या लोकांक तिसरो डोस घेवन स म्हयने पुराय जाल्यात अशा लोकांनी हें वासीन घेवंक शकतात. अशें आवाहन भलायकी खात्या वतीन केलां. काल (शुक्रार) भलायकी खात्याच्यो संचालिका डॉ. गीता काकोडकार, भलायकी सचीव राज शेखर आनी डॉ. राजेंद्र बोरकार हांणी ही म्हायती पत्रकार परिशदेंत दिली. अजुनूय कोरोनाचें दुयेंस उणे जाल्लें ना. आनीक



भलायकी आनी कुटूंब कल्याण मंत्रालय  
भारत सरकार



GOA@60



75  
Azadi Ka  
Amrit Mahotsav

# "कोवीड लसीकरण अमृत महोत्सव"

## 18-59 पिरायेच्या गटा खातीर 15 जुलय पसून सरकारी लसीकरण केंद्रांचेर 75 दिसां खातीर फुकट कोवीड बुस्टर डोस

## तुमची पात्रताय तपासपाक भेट दियात [cowin.gov.in](https://cowin.gov.in)



## कोविडाच्या 2ऱ्या डोसाच्या 6 म्हयन्यां उपरांत बुस्टर डोस घेवपाक शकतात.

 mohfw.gov.in

 @MoHFWIndia

 @MoHFW\_INDIA

 @mohfwindia

 mohfwindia

 @mohfw\_india

 @mohfw\_india

 @dohfw.india

### प्रस्तुत: भलायकी सेवा संचालनालय-गोंय





# अतिथींक देवा सन्मान वागवोवया

गोंय हें पर्यटन राज्य हें वेगळें सांगपाची गरज ना. पयलीं थारावीक मोसमांत हांगा पर्यटक येताले. मात आतां वर्साचे बाराय म्हयने ते येतात. पर्यटन उद्देगाचेरूच सध्या राज्याची येणावळ अवलंबून आसा. खूण बंद जायत सावन पर्यटन आनी ते संबंदीच्या वेवसायां कडल्यान मेळपी करांक लागून राज्याचे तिजोरींत भर पडटा. राज्य चलयतलो जाल्यार तिजोरी भरिल्ली जाय... आनी ते खातीर पर्यटन मळ सदांच फुलिल्लें जाय. पयरूच विधानसभेंत पर्यटकांच्या गाडयांचो प्रस्न आयिल्लो. उपरांत पुलीस म्हानिरिक्षकान आदेशूच काडलो. काल पर्यटन मंत्र्यानूय ह्या विशयाचेर भाश्य केलें. गोंयांत पर्यटक येतले जाल्यार तांचे कडेन संबंदीत सगल्याच घटकांक अतिथी देवो भवः हें मतींत धरून वागचें पडटलें. आयतोच बोकडो मेळ्ळो, हे नदरेन तांकां सदांच पळयत रावल्यार गोंयचे नांव बदनाम जातलेंच, वयर पर्यटकांचो आंकडोय देंवतलो.

रस्त्यांचेर उबे रावन उठसूठ गाडयो आडावप, तातूंत भायल्या राज्यांतली नंबर प्लेट दिसली काय तिका तालांव घालप हें सदचेंच जालां. थळावे वाहनचालक आनी पर्यटकूय हाका

बेजारल्यात. गरज नासतना गाडी आडावन कागदां मागचीं न्हय, कारण नासतना लोकांक छळचें न्हय, असो आदेश महानिरक्षकान येरादारी पुलिसांक दिला. गाडयेचीं कागदां तपासपाचो अधिकार फक्त निरीक्षक, उपअधिक्षक हांकांच आसा, अशेंय तांणी लेखी आदेशांत म्हणलां. मात जर कोण नेम मोडटा, अशें स्पश्ट दिसत जाल्यार ताका आडावन दंड दितलेच. 30 एप्रीला मेरेनच्या चार म्हयन्यांत पुलिसांनी येरादारीचे नेम मोडपी 2 लाख 2 हजार वाहनचालकांचेर कारवाय केल्या. तांचे कडल्यान सादारण साडेतीन कोटी तालांव वसूल केला. म्हणल्यार म्हयन्याक 1 कोटीच्या आसपास जालो. हाची दुसरीय बाजू आसा. कितें तरी चूक आसले बगर कोण तालांव घालचो ना. हॅल्मेट नासप, सीट बेल्ट घालप ना, अशा कारणांक लागून चडशे तालांव पडटात. येरादारी नेम भिस्क्यार मारून दर म्हयन्याक तालांव भरपी गााडयेकार गोंयांत आसात. विधानसभेंत मात पर्यटकांचे नदरेंतल्यान ह्या विशयाचेर भासाभास जाली.

**आयच्या सोशल मिडिया युगांत चुकीचें पावल उखल्लें जाल्यार तें रोखडेंच संवसारभर पावता. तातूंत व्हिडियो आसल्यार मागीर विचारपाक नाका. गोंयच्या पर्यटन मळाची साबार लोकांनी बदनामी केल्या.**

## म्हाका दिसता...

## मोबायलान मनीस शेणयलो

**धांवत्या काळा वांगडा मनीस अपडेट जायत आसा. ताचे जिणेंत साबार नवीन गजाली घडत आसा. तातूंतलें एक तंत्रज्ञान. ताणें आयज मनशाचो पुराय ताबो घेतला. वायट संवय लागपाक खंय चड वेळ लागना आनी ती लागली काय सोंपणो सुटना. तंत्रज्ञानाच्या ताब्या खाला मनीस आपले वागणुकेचेर, जिणे शैलीचेर वायट परिणाम करून घेता, हाची जाणीव आसून लेगीत मनशाक स्वाताचे लेगीत पडलेलें ना. तंत्रज्ञानांत एक ल्हान पूण जिवीताचेर परिणाम करपी तंत्रज्ञान आमकां दिश्टी पडटा. मोबायल फोन, सोशल मिडिया. मागीर तातूंत भितर व्हॉट्सअॅप, ट्विटर, इंस्टाग्राम, फेसबुक आनी हेर माध्यमां आमकां वापरपाक मेळटात. तीं वापरल्यार तातूंत कितें वायट, असो प्रस्न तुमका पडला आसतलो. तो सभावीक. ताचो वापर केले उपरांत आमचे वागणुकेचेर कसलो बदल घडटा हाचेर विचार केल्यार चड बरें जातलें. कारण आमी ताचो वापर बरें पद्दतीन करता काय वायट, हाचेर लक्ष दिवप गरजेचें.**

मोबायलाचो वापर करतना आमका भान तरी आसता काय? आमी सकाळीं दोळे उगडकच ते रातचें न्हिदपाक दोळे बंद करसर मोबायलाचे दर्शन घेतात. ताचे बगर आमकां सुख लागना. जेवताना, खातना, वाटेर चलताना, गाडी चलयतना आमकां मोबायल जायच पडटा. मजेची गजाल म्हणूया वा दुर्दैवाची चुकून जर मोबायलान चार्ज केल्लो नासल्यार जीव सारको वयर सकयल जाता. एकादे आवयन मोगान रांदिल्लें जेवण लेगीत पोटांत वचना. जेन्ना मोबायलाचो निर्माण जावूंक नासलो तेन्ना कसो पुराय घराबो एकठांय जेवणाक बसतालो. खबरो मारतालो. कोणाचोय वाडदिस आसल्यार एकामेकांक प्रत्यक्ष मेळून परबीं दितालो. पूण आतांचें दृश्य पुराय बदल्लां. आतांचे तरणी पिळगेक हातांत मोबायल आसल्यार भूक लेगीत लागना. आतां मोबायल आशिल्ल्यान पयसुल्ल्या मनशां वांगडा वर्च्युअल पद्दतीन सोंपेंपणान संपर्क साधपाक मेळटा. खरें पूण पयलीं भशेन स्वता मेळून येवपाची, उलोवपाची संवय आतां पुराय मोडल्या. ही दुख्खाची गजाल. मोबायल वापरप ही वायट गजाल न्हय, पूण तो दिसाक कितलो, कसो आनी खंयच्या कामा खातीर वापरप हें म्हत्वाचें. जर आमी तशें केलें ना जाल्यार फुडाराक आमी मनीस मनशाक वळखचे नात.



**विष्णू नार्वेकार**  
7709868431



## सालांत

फाटल्या सप्तकांत कानपूरांत एक गजाल घडली. लग्नाचो सुवाळो चालू आसतना मदींच व्हंकलेन बोवाळ घालो. म्हणूंक लागली, हो न्हवरो काळो. हांव ताचे कडेन लग्न जावचींन ती मुखार सांगूंक लागली, लग्ना पयलीं म्हाका दाखयिल्लो तो फोटो ह्या न्हवऱ्याचो नासलो. देखून हांव लग्न जायना. इतलेंसर अग्नी भोंवतणच्या सात फेऱ्यांतले दोन घालून पुराय जाल्ले. न्हवरो काबाबुल. ताणें जाणट्यांक आनी बुदवंतांक मदीं घालून व्हंकलेक समजावपाचो तरेतरेन यत्न केलो. पूण ती कशीच बदलीना. न्हवलो दुसरोच आसलो हे गजालीचें तिका दुख्ख नासलें. तिचो विरोध आसलो, तो न्हवऱ्याच्या रंगाक. काळो रंग तिका पसंत नासलो.

मनीसजात आदीं सावन कातीच्या रंगा संबंदान संवेदनशील आसा म्हणपाचें आमी पळयतात. भारता भायरूय ही गजाल अदीक स्पश्टपणान आनी खरसाणेन दिश्टी पडटा. इतिहास काळांत वर्ण दुस्वासाक लागून लोकां मदीं झुजां जाल्लीं आमी वाचल्यांत. हातूंत मुखेल पणान दक्षीण आफ्रिका आनी अमेरिका ह्या राष्ट्रांचो आस्पाव आसा. थंय काळे आनी गोरे हांचे मदीं जायते संघर्श जाल्यात. हातूंतल्यान मागीर गुलामांचो प्रस्न उबो रावलो. आनी तेन्नाच्या ह्या नव्या प्रस्नाक लागून सादारण 200 वर्सां आदीं अमेरिकेंत लागी लागीं चार वर्सां यादवी झूज जालें.

फकत काळी कातूच न्हय, तर सरसकट काळ्या रंगा भितरूच मनशाक उणाकपण वा अशुभपण दिसत आयलां. घरांतलो कोणूय भायर पडल्यार कांय काळ आंगार काळीं वस्त्रां वापरपाची क्रिस्तांव

धर्मीयां मदीं चाल आसा. मड्या गाडयो चडश्यो काळ्यो आसतात. कसल्याय गजालीचेर निशेध परगटावपाक आमी काळे बावटे दाखयतात. दुस्मानाचें जैत जाता तो दीस आमी काळो दीस म्हूण पाळटात. बेकायदेशीर वेव्हाराक काळो बाजार म्हणटात आनी कायद्या भायले आस्पतीक काळें धन म्हण्टाले. वायट करण्यांक काळीं कर्तुबां म्हण्टात आनी प्रतिकूल परिस्थितीक आमी काळ्या कुपांची उपमा दितात. काळो दाग, नांवांक काळें फासप आनी काळ्या पाण्याची ख्यास्त हे शब्दप्रयोग आमचे संवकळीचे जाल्यात. हिंदी भाशेंत, बुरी नजरवाले तेरा मुंह काला, हो वाक्प्रचार घोळणुकेंत आसा. मनीस काळ्या रंगाक इतलो हीण कित्याक म्हूण लेखता? कारण सरळ आसा. मनीस सामान्यतायेन उजवाडाचो उपासक आसता. आनी जंय उजवाड नासता थंय काळोख आसता. काळखाचो रंग काळो. हेच खातीर घडये आमी काळ्या रंगाक उणाक लेखता आसुये.

व्हड लेखक शिव खेरा एक खबर सांगतात. एक खंय बोमाडेकार आसलो. तो जात्रांनी बोमाडे विकून पोट भरतालो. ताचे कडेन तरेकवार रंगाचे बोमाडे आसले. तांबडे, पाचवे, निळे, हळडुवे बी. गिरायक नासतालें तेन्ना तो एक- दोन बोमाड्यांनी हेलियम वायू घालून ते हवेंत सोडटालो. ते बोमाडे पळोवन मागीर भुरगे ताचे सर्तीं बोमाडे घेवपाक येताले. अशें तो अर्दी मदीं करतालो. एक दीस एक काळो- सावळो सान भुरगो ताचे सर्तीं आयलो आनी ताका विचारूंक लागलो, काळो बोमाडो सोडलो जाल्यार तो वयर वतलो क्य़ा? ह्या प्रस्ना फाटली त्या भुरग्याची भावना घडये त्या जाणटेल्या बोमाडेकाराक कळ्ळी आसुये. ताणें ताका मायेन लार्मी ओडलो आनी सांगलें, पुता, बोमाडे तांच्या रंगाक लागून वयर वचनात.

पर्यटन मंत्र्यानूय येरादारी नेम पाळिनाशिल्ल्यांचेर कडक कारवाय करपाक जाय. मात गरज नासतना कसलेंय निमित्त धरून पर्यटकांक मनस्ताप दिवचो न्हय, अशें तांणी म्हणलें. भायली गाडी दिसली काय ती आडावप जाता. मुख्यमंत्र्यां वांगडा ह्या विशयाचेर बसका जाल्या. राज्याक पर्यटकांची खूब गरज आसा, तेन्ना पुलिसांनी पालव दिवचो, असो उलोय तांणी मारला. आयच्या सोशल मिडिया युगांत चुकीचें पावल उखल्लें जाल्यार तें रोखडेंच संवसारभर पावता. तातूंत व्हिडियो आसल्यार मागीर विचारपाक नाका. गोंयच्या पर्यटन मळाची साबार लोकांनी बदनामी केल्या. गोंयकार थारावीक भाशा जाणा. म्हणटकच हेर भाशांनी कितें व्हायरल जालां, तें सगलेंच आमकां खबर आसचें ना. पूण, थंयचे लोक तें पळोवन गोंयांत येवचे पयलीं चार फावटी विचार करतले. आमचेच कांय लोक पर्यटकांक नाडटात, अशें सर्रास कानार पडटा. तोंडी, लेखी, प्रसार माध्यमां वरवीं जावपी अपप्रचार आडायतलो जाल्यार आमकां सादूर रावचें पडटलें.

# आतां तरी गोंय खड्गेमुक्त जातलें?

गोंयांत 1 नोव्हेंबर मेरेन एकूय खड्डो उरचो ना हें उतर म्हजें अशें मुख्यमंत्री डॉ. प्रमोद सावंत हांणी विधानसभा वेंचणुके आदीं सांगिल्लें आनी 'सन्न करो, अच्छे दिन आनेवाले है' अशें म्हणून

मनाक समजायत, दिसा उजवाडच सुखाचीं सपनां रंगयतल्या आनी आतां तरी आमकां गुळगुळीत, सुळसुळीत रस्ते मेळटलें हे अपेक्षेन दीस सारतल्या दरेका गोंयकाराक मुख्यमंत्र्यांचें उतर खरेंच दिशिल्लें. आतां आमचे रस्ते चकचकीत जातले, हेर देशांनी आमच्या रस्त्यांचो आदर्श घेवचो अशें आमी आतां तांकां हड्डें मुखार करून अभिमानान सांगूंक शकतले अशेंय मांडे आमी खाताले, पूण पयल्याच पावसान मुख्यमंत्र्यांचें उतर उदकांत भरसून गेलें. नाय म्हणल्यार पावसाळ्या आदीं रस्त्या वयल्या फोंडकुलांचेर कपयो मारपाचीं कामां झुजा पांवड्यार केल्लीं खरीं, तरीय पावसान फोंडकुलांच्यो तकल्यो वयर काडल्योच. त्या वेळा वयले विरोधी पक्ष फुडारी दिगंबर कामत हांणी रस्त्यां वांगडा आपले फोटे काडून तें सोशल मिडियाचेर घाल्ल्यान आनी ते व्हायरल जाल्ल्यान सरकाराचेर टिकेचो शिंवर जाल्लो आनी तिडकी भरशीं मुख्यमंत्र्यांनी ती घोशणा केल्ली हें मागीर आमकां कळ्ळें. तिडकीन उलयिल्लें उतर मनार घेवपाचें नासता, हाचो दिश्टावो आमकां जालो, पूण खूब उसरां.

आयज गोंयांत खड्डो वा फोंडकूल नासतना एकूय रस्तो ना. कांय कडेन जाल्यार रस्तो खंयचो आनी फोंडकुलां खंयचीं तेंच कळना. इतली गोंयच्या रस्त्यांची दशा जाल्या. कोणाचो पायपोस कोणाक ना अशी परिस्थिती जाल्या आनी कोणाक पडलां ही प्रवृत्ती वाडल्या. रस्त्यांचेर घाल्लें डांबर एकाच पावसान कशें व्हांवन वता असो प्रस्न केल्यार जण एकलो एकामेकांक बोट दाखयता, पूण जापसालदारकी घेवंक मात कोण तयार ना. त्या मानान भौशीक बांदकाम मंत्री निलेश काब्राल हांची तोखणाय करुंकूच जाय.

ताळगांव, पणजेचो रस्तो बांदपी कंत्राटदाराचो परवानो दोन वर्सां खातीर निलंबीत करपाचें धाडस काब्राल हांणी केलें. देखून तांचें अभिनंदना तांकां वालोर! कारण हाचे आदीं एक्काय मंत्र्यान कंत्राटदाराक हात लावपाची वा तांचेर कारवाय करपाची कापाझदाद दाखोवंक नासली. लोकांच्या

जिवा कडेन खेळपी अश्या कंत्राटदारांचेर केन्ना ना केन्ना तरी बडी पडुंकूच जाय आसली, पूण काब्रालबाबान इतल्यारूच थांबूंक जायना. जे -जे कंत्राटदार कामां कडेन अप्रामाणीक आसात, जे



कामां कडेन हयगय करतात, जे घाळपणां करतात, जे कामा कडेन दुर्लक्ष करतात आनी आमच्या पयशांची उधळपट्टी करून आपली तिजोरी भरतात त्या सगल्या कंत्राटदारांचेर कारवाय जावंकूच जाय. कारण ते पयशे आमच्या घामाचे, कश्टाचे, परिश्रमाचे.

हो प्रस्न फकत पणजे पुरतो सिमीत ना. गोंयच्या सगल्याच रस्त्यांची हीच आवतिकाय जाल्या. पावसा आदीं रस्त्याक डांबर घालप आनी पावस पडलो की हें डांबर व्हांवून वचप हें आतां सदचेंच जालां. दरेका गोंयकारांचेंय तें आंगवळणी पडलां. देखुनूच वाहन चलोवपी (मागीर तें दुवाकी जावं वा चारचाकी) दरेक मनीस फोंडकुलां चुकोवन वाहन चलोवपांत धन्यताय मानता, मनांतल्या मनांत रस्तो बांदपी कंत्राटदाराक, अभियंत्रांक वा सरकाराकूय दुशण दिता, पूण तोंडान मात ब्र काडिना. कारण उलोवन कांयच फायदो ना हें तो जाणां आनी म्हणुनूच पावसाचें उदक भरिल्ल्या फोंडकुलांतल्यानूच तो गाडी तोंड धांपून व्हरता आनी सुखरूप घरा पावलो हो देवाचो उपकार म्हणून हुसकार सोडटा.

अदूं पणजी बुडची ना अशी पावस सुरु जावचे आदीं शेखी मिरोवपी लोकप्रतिनिधी पयल्याच पावसान पणजी बुडिल्ली पळोवन हताश जातात. दर वर्सा पणजी बुडटा. कदंब बसस्टॅण्डा वयल्या फोंडकुलांनी उदक

पर्यटन मंत्र्यान कांय भायले पर्यटक गोंयांत येवन मेळटा थंय गाडयो लायतात, रस्त्यार रांदून जेवतात अशें म्हणलें. हातूंत तथ्य आसा. जायते कडेन हें दिसता. उश्टें, प्लास्टिक कपां, प्लेटी थंयच उडोवन वचपी पर्यटक सगल्यांनी पळयल्याच आसतले. जायत्या जाणांनी तांकां आनी ते जें कितें करतात, ताका खर विरोधूय केला. मात, पावला पावलार हॉटेलां आशिल्ल्या आमच्या राज्यांत येवन पर्यटक रांदून कित्याक जेवतात, हाचोय विचार आमकां करपाक नाका? हांगाचें खावपा, जेवपाचें, रावपाचें भाड तांकां परवडना, असो ताचो एक अर्थ. घरचें अन्न मेळचें अशें कांय जाणांक दिसता. 2-3 कुटुंबां आयलीं आनी तातूंत बायलो, रांदपाची आवड आशिल्ले दादले आसले काय एक वेगळेंपण म्हूण रांदून जेवपीय पर्यटक आसात. तरीय रस्त्या वयल्यो ह्यो तासुरल्यो रांदचे कुडी बंद करपाक सरकाराक उपाय काडचो पडटलो.

कितेंय जालें तरी आमकां पर्यटक जाय, चड, चडांत चड पर्यटक हांगा येतले हे खातीर पर्यटना कडेन संबंदीत आशिल्ल्या सगल्याच घटकांक सुदारचें पडटलें. पर्यटकांक कोण मनस्ताप, त्रास दितात, हें सरकाराक खबर आसतलेंच?

## होमखण



**पयल्याच पावसांत रस्तो व्हांवन गेल्यार त्याच कंत्राटदाराक तो रस्तो आपल्याच पयशांनी सारको करुंक लायलो जाल्यारच रस्ते बांदतना जें सामान लागता तें मिस्तूर करतना जण एक कंत्राटदार धा फावटीं तरी विचार करतलो.**

## भोवगुणी तायखिळो

**पावसाचे जोरगतीन तायखिळो किल्लता. आंगणात, घरा फाटल्यान पोरसांत, भाटांत, रस्त्याचे कडेन येतना- वतना तायखिळ्याच्यो रोंपयो दिसतात. दोन ते स फूट तायखिळ्या झाडाची वाड जाता. पोपटी रंगाची तायखिळ्याची पानां पळोवन बायलांचे पांय अचकीत थांबतात. कोमऱ्यांक विमटी मारून नाखटांनी पानां खुडात. तोडलेल्यो कोमऱ्यो साडयेच्या ओटयेंत सांठयतात. आतां बुडीदार घातलेली बायलां पोंतयेंत कोमऱ्यो उडयतात. पानांचो पालो घरा हाडून उदकांत धुवपाचो. आदोळीर बारीक विरपाचो. तातूंत हरव्यो मिरसांगो चिरुन वडोवप आनी पणसाची मिकणां घालून भाजी शिजोवप. जितकी पानां बारीक विरता तितकी भाजी खावपाक रुचीक लागता. मिकणां चाबडायत भाजी आवडीन खायन दिसता. खाल्ली भाजी रोखडीच पचताय बी. तायखिळ्या भाजी गरीबां पसून गिरेस्तांच्या रांदचे कुडीन शिजोवन सगळीं आवडीन खातात. गाविगीऱ्या वाठारांत सर्रास मेळपी अशी रुचीक तायखिळ्याची भाजी. आतां बाजारांत ती विकतीय मेळटा. तायखिळ्याचे झाड व्हडले जाता तेन्ना ताका सांगो (रांगो) येतात. सुकून त्यो काळ्यो जाता. सांगो फोडून भितरल्यो बियो काडून तांचो पिठा करता. त्या पिठातल्यान कांफीचो स्वाद मेळयताले ते दीस आता उरुंक ना. ह्यो बियो वाटून दिवाळेक उटणें करताले. आजून कांय कडेन करता आसतले. ह्या तायखिळ्याची झाडां सुकलीं की आमी ती उमटायन एकठांय करतात. शियां कुडकुड्या दिसांनी सकाळीं बेगीन उठून धग पेटयतालें. कुरकुरीत सुकिल्ल्या**



**अतुल र. पंडित**  
9623269013

## म्होंवा बोट

**पावसाचे जोरगतीन तायखिळो किल्लता. आंगणात, घरा फाटल्यान पोरसांत, भाटांत, रस्त्याचे कडेन येतना- वतना तायखिळ्याच्यो रोंपयो दिसतात. दोन ते स फूट तायखिळ्या झाडाची वाड जाता. पोपटी रंगाची तायखिळ्याची पानां पळोवन बायलांचे पांय अचकीत थांबतात. कोमऱ्यांक विमटी मारून नाखटांनी पानां खुडात. तोडलेल्यो कोमऱ्यो साडयेच्या ओटयेंत सांठयतात. आतां बुडीदार घातलेली बायलां पोंतयेंत कोमऱ्यो उडयतात. पानांचो पालो घरा हाडून उदकांत धुवपाचो. आदोळीर बारीक विरपाचो. तातूंत हरव्यो मिरसांगो चिरुन वडोवप आनी पणसाची मिकणां घालून भाजी शिजोवप. जितकी पानां बारीक विरता तितकी भाजी खावपाक रुचीक लागता. मिकणां चाबडायत भाजी आवडीन खायन दिसता. खाल्ली भाजी रोखडीच पचताय बी. तायखिळ्या भाजी गरीबां पसून गिरेस्तांच्या रांदचे कुडीन शिजोवन सगळीं आवडीन खातात. गाविगीऱ्या वाठारांत सर्रास मेळपी अशी रुचीक तायखिळ्याची भाजी. आतां बाजारांत ती विकतीय मेळटा. तायखिळ्याचे झाड व्हडले जाता तेन्ना ताका सांगो (रांगो) येतात. सुकून त्यो काळ्यो जाता. सांगो फोडून भितरल्यो बियो काडून तांचो पिठा करता. त्या पिठातल्यान कांफीचो स्वाद मेळयताले ते दीस आता उरुंक ना. ह्यो बियो वाटून दिवाळेक उटणें करताले. आजून कांय कडेन करता आसतले. ह्या तायखिळ्याची झाडां सुकलीं की आमी ती उमटायन एकठांय करतात. शियां कुडकुड्या दिसांनी सकाळीं बेगीन उठून धग पेटयतालें. कुरकुरीत सुकिल्ल्या**



**विनोद लक्ष्मण गावडे**  
9823547047

■ **मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट प्रिंटर्स प्रा. लिमिटेड, प्लॉट नं. 2334, थिवी इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)  
■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फोन नं. 2405952.

■ ई-मेल: [bhaangarbhui@gmail.com](mailto:bhaangarbhui@gmail.com) (बातम्या खातीर) [bhaangarbhueditorial@gmail.com](mailto:bhaangarbhueditorial@gmail.com) / (लेख आनी साहित्या खातीर) / [bhaangarbhuinadv@gmail.com](mailto:bhaangarbhuinadv@gmail.com) (कायदारी खातीर). ■ **सुचोवणी:** अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.





# पेडणेंचें इंडोर स्टेडियम कंपनीक दिलां भाड्यान थळाव्या आमदाराचे भुमिकेचेर सावळवाड्या वयल्या लोकांचें लक्ष

■ भांगरभूंय । प्रतिनिधी

**पेडणें:** पेडणें म्हालांतल्या गांवांगांवांनी आजूनय कांय सुवातांचेर खेळां मैदानां ना. खेळां मैदान आसल्यारूय थंय सुविधायो ना. पूण सावळवाडो पेडणें हांगा राष्ट्रीय सर्ती निमतान सगळ्यो सुविधायो उपलब्ध आशिल्लें इंडोर स्टेडियम सरकारान खाजगी कंपनीक भाडेंपट्टीचेर दिलां. ताका लागून खेळां मोगींनी तिडक उक्तायल्या. हाचेर थळावे आमदार कसली भुमिका घेतले, असो प्रस्न हांगचे नागरीक उक्तायतात.



सावळ वाडो इंडोर स्टेडियम.

(निवृत्ती शिरोडकार )

आतां सरकारान हें मैदान 18 म्हयन्यांच्या भाडेपट्टीचेर मोपा विमानतळ तयार करपी कंपनीक म्हयन्याक 16 लाख भाडें पद्दतीचेर दिलां. ताका लागून इंडोर स्टेडियमा फाटल्यान सद्या मॉडटोड सुरू आसा. कोरोना म्हामारीच्या काळांत ह्या स्टेडियमाचो कांय म्हयन्यां खातीर कोरोना सेंटर म्हणून उपेग केल्लो. हांगा 100 परस चड खाटींची वेवस्था

केल्ली. त्योय खाटी आतां हे कंपनीक दिल्यात. तशेंच तेन्नाचे मॉडिंचे आमदार तशेंच गोवा पर्यटन विकास म्हामंडळाचे चेअरमन दयानंद सोपटे हांणी ह्या कोरोना म्हामारीच्या काळांत कोरोना सेंटरांत उपचार घेवपी दुयेंती खातीर शौचालयाची वेवस्था केल्ली. त्योय सुविधायो आतां कंपनीक दिल्यात.

पेडणें म्हालांत गांवांगांवांनी

**आमदाराचे भुमिके कडेन नागरिकांचें लक्ष**  
खेळां मंत्री गोविंद गावडे आनी थळावे आमदार प्रवीण आर्लेकार हांणी ह्या मैदानाची खेळां अधिकार्यां वांगडा पळोवणी केल्ली. ज्यो सुविधायो ना ताची पुरवण करपाचें आस्वान तांणी दिल्लें. पत्रकारांनी खेळां मंत्र्याक, हें मैदान खाजगी तत्वाचेर भाडेपट्टीर दितले काय असो प्रस्न विचारलो तेन्ना तांणी हे विशीं आपल्याकडे आजूनय कागदपत्रां येवंक ना, अशी जाप दिल्ली. पूण हें खेळां मैदान खेळगड्यां खातीर रोखडेंच उपलब्ध करून दिवपाचें खेळां मंत्री गावडे हांणी आस्वासन दिल्लें. पूण हें आस्वासन आजूनय पुराय जावंक ना.

आजूनय खेळां मैदानाची वेवस्था करूंक ना. ताका लागून सावळवाडो पेडणें हांगचो इंडोर स्टेडियम हो म्हत्वाचो प्रकल्प मानता. हांगा पयलीं म्हालांतल्या हायस्कुलांचे आनी खेळां मेळावे आयोजीत करताले. सगळे तेच्यो सर्ती हांगा घेताले. राष्ट्रीय सर्तीचें निमीत करून तेन्नाचे खेळां मंत्री बाबू आजागांवकार हांणी इंडोर स्टेडियम उबारपा खातीर यत्न केले आनी तें उबारलें. पुराय सुविधायो उपलब्ध केल्या उपरांत ह्या खेळा मैदानाचें उक्तावण करपाक फाटलीं

पांच वर्सां जालीं कोणाकूच जमूंक ना. तशेंच ह्या सुविधायोचो वापर खेळगड्यांनी एकदांय करूंक ना, ताका लागून नागरिकांनी तिडक उक्तायल्या.

मजगतीं, आमदार प्रवीण आर्लेकार हांणी हाची दखल घेवन आपूण हें मैदान खाजगी भाडेतत्वाचेर दिवपाक आपलो विरोध आसतलो आनी आपूण सर्दांच लोकां वांगडा रावतलों अशें जाहीर केल्लें. आतांय तांची भुमिका तीच आसा काय बदल्ल्या असो प्रस्न हांगच्या नागरिकांचेर सद्या पडला.

## घाणो सावय फाल्यां कथाकथन सर्त

■ भांगरभूंय । प्रतिनिधी

**सावयवेंरें:** घाणो सावय हांगच्या सरकारी मुळाव्या विद्यालयाच्या पालक शिक्षक संघा वतीन वेंरें, वाघुर्मे, वळवय, बेतकी, खांडोळा आनी माशेल पंचायत वाठारांतल्या सरकारी मुळाव्या शाळेंतल्या विद्यार्थ्यां खातीर कथाकथन सर्त आयोजीत केल्या. ही सर्त आयतार, ता. 17 जुलयका सकाळच्या 9 वरां सावन सरकारी मुळावें विद्यालय घाणो

- सावय हांगा जातली. ही सर्त यत्ता पयली आनी दुसरी, तशेंच तिसरी आनी चोवथी अश्या दोन गटांनी घेतले. पयली आनी दुसरेच्या गटा खातीर गुरु शिष्य वा जनावर्यांची कथा हो विषय आसतलो. जाल्यार तिसरी आनी चोवथेच्या विद्यार्थ्यां खातीर 'गुरु शिष्य' हो विशय दवरला. चड म्हायती खातीर 9422966676 वा 8956233167 ह्या क्रमांकाचेर संपर्क करचो अशें आयोजकांनी कळयलां.

## एकोशी, पैठण, सालय आयज लायट ना

■ भांगरभूंय । डीआयपी

**पणजी:** ता. 16 जुलय 2022 दिसा 11 केव्ही सालय फिडराचेर ताकतिकेचें दुरुस्ती काम करपाचें

आशिल्ल्यान सकाळीं 9.30 ते दनपरां 2 वरां मेरेन पैठण, चारमानस, दोनवाडो, एकोशी, सालय चर्च, बाडे आनी भोंवतणच्या वाठारांत लायट आसची ना.

## वास्को सप्तकांत चित्ररथ देवळा कडेन येवचो ना संबंदीत प्रतिनिधींनी समितीक कळयलें : गायनाच्यो मैफिलीय जावच्यो नात

■ भांगरभूंय । प्रतिनिधी

**वास्को:** वेळ उणो आशिल्ल्यान चित्ररथ करप शक्य ना. ताका लागून अंदूं वास्को सप्तकांत चित्ररथ (पार) दामोदर देवळा कडेन येवचो ना अशें संबंदीत प्रतिनिधींनी समितीक कळयलें. चित्ररथ नाशिल्ल्यान अंदूंय विंगड विंगड सुवातांचेर जावपी शास्त्रीय गायनांच्यो मैफिलीय जावच्यो ना.

कोरोनाक लागून फाटलीं दोन वर्सां सप्तक धर्मीक विधी प्रमाण मनयल्लो. फेरी, पार अश्यो गजाली येवंक नाशिल्ल्यो. पूण अंदूं 2 ऑगस्टाक जावपी श्री दामोदर भजनी सप्तक उमेदीन मनोवपाचो निर्णय उत्सव समितीन घेतला. ह्या निमतान



वास्कोच्या दामोदर भजनी सप्ताह उत्सव समितीचे पदाधिकारी आनी वांगडी श्रीच्या पायांकडेन वर्गणी कुपनां दवरून मागणें करतना.

वर्गणी एकठांय करपा खातीर कुपनां छापल्यांत. वर्गणी कुपनां श्रीच्या पायां कडेन दवरून पुजारी भूषण जोशी

हांणी गार्हाणें घातलें. उपरांत वर्गणी एकठांय करपाचो शुभारंभ केलो. दर वर्सा समितीचे पदाधिकारी

आनी वांगडी भोंवून भाविकां कडल्यान वर्गणी एकठांय करतात. पूण कोविडाक लागून लोकांच्या

## अडवयच्या मुळाव्या विद्यालयांत गुरुपुनवे निमतान कविता सादर

■ भांगरभूंय । प्रतिनिधी

**वाळपय:** भुरगेपणार सावनूच व्हडल्यांक पांयां पडपाची संवय भुरग्यांक करची. जाका लागून तांचे मदीं नम्रतायेची भावना निर्माण जातली, अशें गोवा मराठी अकादमी संचालित सत्तरी प्रभाग अध्यक्ष आनी आदले आमदार नरहरी हळदणकार हांणी केलें. ते शासकीय माध्यमीक विद्यालय अडवय हांगा मनयल्ल्या गुरुपुनवेच्या कार्यावळी निमतान उलयताले.

ह्या वेळार माचयेर हायस्कुलाची मुख्याध्यापिका आजरा अन्सारी, गोवा मराठी अकादमी सत्तरी तालुका समन्वयक आनंद भयेकर, सत्तरी तालुका मराठी प्रभाग समिती सचीव रामकृष्ण गांवस, साहित्यीक आनी कादंबरीकार चंद्रकांत गांवस, कविवर्य नारायण खार्जुंकार, दयाराम पाडलोस्कार, अविनाश जाधव, हिरा गांवकार हाजीर आशिल्ले.

नरहरी एकदणकार हांचे हस्तुकीं दिवली पेटोवन कार्यावळ सुरू जाली. शाळेच्या विद्यार्थ्यांनी सगळ्या गुरूंक

फुलांचे हार अर्पण केले. आजरा अन्सारी हांणी व्यासाच्या फोटोक फुलांचो हार अर्पण केलो. माचयेवेल्या मानेस्तांनी ह्या वेळार आपले विचार मांडले. कार्यावळीचें सुत्रसंचालन गौरी गावडे हांणी केलें आनी उपकार श्रावणी देसाय हांणी केलें.

उपरांत अविनाश जाधव हांचे अध्यक्षतेखाला जेश्ट कवी आनंद मयेंकार, दयाराम पाडलोस्कार, हिरा गांवकार आनी नागयण खोर्जुंकार हांणी आपल्यो कविता सादर केल्यो.

### कवळेंच्या श्री सरस्वती विद्यालयांत गुरु पुनव उमेदीन

■ भांगरभूंय । प्रतिनिधी

**सावयवेंरें:** कवळें हांगच्या श्री सरस्वती विद्यालयांत गुरु पुनव उमेदीन मनयली.

सगळ्यांत पयलीं शाळेची मुख्याध्यापिका माधवी कपिलेश्वरकार हांणी सगळ्यांक येवकार दिलो आनी गुरुपुनवेचें म्हत्व सांगलें. उपरांत समर्थ गावणेकार आनी मनस्वी गावणेकार हांणी गीत सादर केलें.



शिरोड्यां हेदे विद्यालयांत जाल्ले गुरुपुनवेक वांटेकार जाल्ले विद्यार्थी.

(शैलेशा बोरकार)

## कमलाबाय हेदे स्कुलांत गुरुपुनवे निमतान कार्यावळींचें आयोजन

■ भांगरभूंय । प्रतिनिधी

**मडगांव:** शिरोडा हांगाच्या श्रीमती कमलाबाई हेदे स्कुलाच्या मुळाव्या विभागांत गुरुपुनव उमेदीन मनयली. ह्या वेळार विंगड विंगड कार्यावळींचें आयोजन केलें.

कार्यावळीची सुरुवात शिक्षिका अपूर्वा दळवी हांच्या गायनान जाली. ते उपरांत कर्तृत्वान इतिहासीक भारतीय बायलांची विद्यार्थ्यांक वळख करून दिली. मेघान येसूबाई, नली हांणी मंदर तेरेसा, पूर्वीन ताराणां, जाल्यार

गार्गीन सावित्रीबाई फुले हांची भेसवण सादर केली. उपरांत यत्ता दुसरी आनी चोवथेच्या विद्यार्थ्यांनी श्लोक म्हटले. यत्ता चोवथेच्या विद्यार्थ्यांनी गुरुपुनवे निमतान गीत सादर केलें. तांकां मुळाव्यो शिक्षिका समृद्धी

देवारी हांणी मार्गदर्शन केलें. कार्यावळीचें सुत्रसंचालन देवारी हांणी केलें. कार्यावळी निमाणें मातृ पूजन केलें आनी शाळेंचे मुख्याध्यापक विकास पाटील हांणी ह्या वेळार आपले विचार मांडले.

### वाळपय सरकारी माध्यमीक विद्यालयांत गुरुपुनव उमेदीन

■ भांगरभूंय । प्रतिनिधी

**वाळपय:** वाळपय हांगच्या सरकारी माध्यमीक विद्यालयांत गुरुपुनव व्हडा उमेदीन मनयली. ह्या वेळार माचयेर विद्यालयाचे जेश्ट शिक्षक प्रशांत नायक, सुनील दिवकार, अंकुश शिड्डेकार आनी शिक्षिका विद्या म्हाळशेकार हाजीर आशिल्ले.

कार्यावळीची सुरुवात येवकार गीतान आनी म्हणीं व्यास मुनीच्या फोटोक फुलांचो हार अर्पण करून जाली. ह्या वेळार विद्यालयाचे जेश्ट शिक्षक प्रशांत नाही हांणी गुरुच्या म्हत्वा विशीं आपले विचार मांडले. शिक्षक सुनील दिवकार हांणी मनोगत उक्तायलें. ह्या वेळार विद्यार्थ्यां खातीर कथाकथन सर्तीचें आयोजन केल्लें. सुत्रसंचालन शिक्षक अनिल पोक्ळे हांणी केलें. विद्यालयाचे मुख्याध्यापक काशिनाथ नायक हांचें मार्गदर्शन मेळ्ळें. कथाकथन सर्तीचें परीक्षण शिक्षिका निकिता भोसले, दुर्गा देसाय आनी शिवानी देसाय हांणी केलें. निमाणें शिक्षक अंकुश शिड्डेकार हांणी उपकार मानले.

### गोवा कोंकणी अकादेमीचे वतीन आर्गा

■ भांगरभूंय । खबरां मेज

**पणजी:** गोवा कोंकणी अकादेमीचे पयले सचीव वि. म. धुमे हे उण्या काळाच्या दुयेंसान पर्वरी हांगा तांच्या घरा ह्या संवसाराक अंतरले. तांच्या मरणचेर गोवा कोंकणी अकादेमीचे आतांचे अध्यक्ष अरूण साखरदांडे हांणी दुख्ख प्रगटायलां तशेंच तांकां अकादेमीचे वतीन आर्गा ओपल्यांत.

1985 वर्सा, गोंय सरकारान गोवा कोंकणी अकादेमीचे स्थापने खातीर पावलां घातलीं आनी , एक कार्यक्षम अधिकारी ह्या नात्यान तांची अकादेमीच्या सचिव पदाचेर नेमणूक केली. मर्यादीत साधन सुविधांच्या आदारान तांणी अकादेमीच्या वावराक सुरवात केली. अकादेमीचे त्या उपरांतचे वाटचालींत तांचें योगदान खूब व्हड आसा. मदीं एका वर्साचो खंड सोडल्यार 16 डिसेंबर 1985 ते 15 मे 1996 अशीं सुमार धा वर्सां ते अकादेमीचे सचीव म्हणून वावुरले. एक शिस्तप्रिय अधिकारी म्हण तांची गोंय शासनांत नामना आसा.


## फाल्यां फोंड्यां ‘पावळी एक पावसाळी सांज’

बांदोड्यां म्हालक्ष्मी सभाघरांत कवी संमेलन

■ भांगरभूंय । प्रतिनिधी

**फोंडें:** ‘अंत्रुज घुडयो’ हे फोंडेंचे संस्थे वतीन ‘पावळी एक पावसाळी सांज’ ही कविता वाचन कार्यावळ आयतारा 17 जुलयाक सांजवेळा 4 वरांचेर बांदोडेंच्या श्री महालक्ष्मी देवळाच्या सभाघरांत आयोजीत केल्या. ह्या संमेलनाक म्हालगडे तशेंच नवे उदेंते कवींचो आस्पाव आसतलो. ‘पावळी’ ह्या कार्यावळीचें अंदूंचें हें णव्वे वर्स.

फाटल्या वर्सा कोविडाची म्हामारी आसून लेगीत अंत्रुज घुडयो हे संस्थेन संमेलनाक खंड पडूंक दिलो ना, आनी तेच उमेदीन डिजिटलाच्या माध्यमांतल्यान फेसबुका वरवीं पावळी ही कार्यावळ प्रदर्शित जाली. तातूंत लोकांचो व्हड प्रमाणांत प्रतिसाद मेळ्ळो. ह्या वर्सा रुपेश देसाय, श्रध्दा गवंडी, आकाश गांवकार, गौतमी चोर्लेकार, विशाल गांवस, महादेव गांवकार, ममता वेर्लेकार, कक्षम



नायक, ऐश्वर्या नायर आनी वर्षा मालवणकर हे कवी आनी कवियत्री आपल्यो कविता सादर करतले. कार्यावळीच्या अध्यक्षपदार नामनेचे कवी आनी साहित्यीक उदयबाब म्हांबरो हाजीर आसतले. कवी मोगींनी ह्या संमेलनाक व्हड संख्येन हाजीर रावन आपल्या कवितांच्यो पावळ्यो दडके वांगडा झडोवच्यो असो उलो ‘अंत्रुज घुडयो’ संस्थेन मारला.

वेवसायाचेर परिणाम जाल्ल्यान समिती अंदूं भोंवून वर्गणी एकठांय करची ना. फकत देवळांतूच इत्सूक भाविकां कडल्यान वर्गणी एकठांय करतले. वयू.आर. कोडचीय वेवस्था केल्या.

ह्या वेळार उत्सव समितीचे अध्यक्ष कृष्णा सोनुरुंकार, उपाध्यक्ष शेखर खडपकार, सचीव संतोष खोर्जुंकार, भांडारी विष्णू गारूडी, विनायक घोंगे, रघुनाथ खोत्रेकार, शैलेंद्र गोवेकार, प्रताप गांवकार, दामू कोचेंरकार, अनंत नायक, अरूण आजागांवकार, हेमंत फडते, यादवेश घोंगे, प्रभाकर मळीक, विश्वजीत भोसले, चंद्रशेखर कळंगूटकार, हिरा ठक्कर, मोदीत सरमळकार, प्रशांत लोटलीकार, रवी पिंणी, तनिष्क दिवकार,

उदय फडते, नरेश नायक, संदिप चुरी, गजानन शिरोडकार, वामन चोडणकार, अरूण वालावलकार, राजेश भोसले, प्रकाश गांवस, विनोद किनळेंकार, संदीप नावेंकार, हरीचंद्र हरमलकार आनी हेर वांगडी हाजीर आशिल्ले.

उपरांत देवळाचे घेतिल्ले बसकेंत कांय विशयांचेर चर्चा जाली. देवळा कडेन विंगड विंगड वाठारांतल्यान येवपी पार(चित्ररथ) संबंदी चर्चा जाली. ह्या वेळार स मदलो एकूय पार देवळा कडेन येवचो ना अशें पार समितींच्या प्रतिनिधींनी उत्सव समितीक कळयलां, अशें संतोष खोर्जुंकार हांणी बसकेंत सांगलें. उपाध्यक्ष शेखर खडपकार हांणी उपकार मानले.

### पडोशें मुळाव्या विद्यालयांत गुरुपुनव

■ भांगरभूंय । प्रतिनिधी

**केरी-सत्तरी:** धाटवाडो, पडोशें पयें सत्तरी हांगच्या सरकारी मुळाव्या विद्यालयांत गुरुपुनव उमेदीन मनयली. ह्या निमतान आवय आपली पयली गुरु आशिल्ल्यान विद्यार्थ्यांनी आईची पुजा केली. तशेंच विद्यार्थ्यांनी शिक्षकांचीय पुजा केली.

यावेळीं शाळा समितीच्या अध्यक्ष श्रीदेवी कुंभारजुवेंकार, विद्यालयाचे शिक्षक प्रभाकर वझे, दोपी नायक, संजीव पाटील आनी पालक हाजीर आशिल्ले. ह्या वेळार दिप्ती नायक हांणी येवकार आनी प्रस्तावीक केलें. जाल्यार संजीव पाटील आनी प्रभाकर वझे हांणी गुरुपौर्णिमा उत्सवाविशीं म्हायती दिली.

## श्री शांतादुर्गा उच्च माध्यमीक विद्यालयांत गुरुपुनव

■ भांगरभूंय । प्रतिनिधी

**दिवचल:** दिवचलच्या श्री शांतादुर्गा उच्च माध्यमीक विद्यालयांत मराठी विभागा वतीन गुरुपुनव विद्यालयाच्या

सभाघरांत मनयली. नामनेचे किर्तनकार रामकृष्ण गदें ह्या वेळार मुखेल सोपरे म्हणून माचयेर हाजीर आशिल्ले. तांचे वांगडा विद्यावर्धक मंडळाचे अध्यक्ष विजय सरदेसाय, उ. मा. विद्यालयाचे वेवस्थापक अरूण साळकार, दिनेश

मयेंकार, अभिजीत तेली, प्राचार्य ओर्लेडो मिनेझीस, अध्यापक सोमनाथ पिळगांवकार, अनघा गवस, स्वाती कोटकार हाजीर आशिल्लीं.

कार्यावळीची सुरुवात विद्यार्थ्यांनी सादर केल्ल्या सरस्वती स्तवन आनी प्रार्थनेन जाली. स्वाती कोटकार हांणी येवकार आनी प्रस्तावीक केलें. सोमनाथ पिळगांवकार हांणी मुखेल सोयऱ्यांची वळख करून दिली. मुखेल सोयरे रामकृष्ण गदें आनी हेरां

हस्तुकीं दिवली पेटोवन कार्यावळीची सुरुवात जाली. शौयां धुपकार हांणी वैयक्तीक गीत सादर केलें. मुखेल सोयऱ्यांनी आपल्या भाशणांत गुरूचें म्हत्व सांगलें. कार्यावळीचें सुत्रसंचालन प्राची गांवस आनी संजना पाटकार हांणी आनी अनघा गवस हांणी उपकार मानले. शांतीपाठान कार्यावळ सोंपली. कार्यावळीचें आयोजन मराठी विभागा वतीन सोमनाथ पिळगांवकार हांणी केलें.



कार्यावळीचें उक्तावण करतना अरूण साळकार. वांगडा विजय सरदेसाय आनी हेर.

(विशांत वझे)





# ‘मोटे पुनवे’ चे फाटभुंयेर जालो आगळो ‘गुरुब्रह्म साक्षात्कार’

"मोटी-पुनव" (super full moon) हें नवें उतर, जाका खगोलशास्त्र्यांचो एक सण अशेंय म्हणू येता. तो हरशीं वर्साक सरासरी एक-दोन फावटी येताच, पूण हे खेपेचो मात सामको खास. फाटल्या "गुरुवार दिसा (14 जुलय) फांतोडेर अंदाजान 00:08 वरांचेर, चंद्र आनी सुर्य हांचे मदलो कोन सारको 180 अंश जालो आनी मोटे पुनवेचो काळ सुरु जालो.

कोणीय मानू वा ना मानू, पूण पुरातन काळा सावन आधुनिकीकरणा मेरेन तरी, सरभोंवतणींचो गणितीय अभ्यास करुन, पुनव (वा उमास, म्हळ्यार 0 अंशाचो कोन, वा आनीक खंयचोय दीस/ तिथी) वळखूपाचे हेच कायदे आशिल्ले. ह्या आर्विल्ल्या काळांत तातूंत फरक इतलोच पडला की, तें कॅलेंडरांत बंदिस्त जाल्यात आनी (वडशा खेपेक तरी फक्त) तांचो उलोवपा पुरतोच वापर जाता. खरी पुनव चंद्र थारायता काय कॅलेंडर, ताचें कोणाक पडिल्लें ना ती वेगळी गजाल.

हरशीं, चंद्राक गुरु वा मोटो मानप हें पुराणीक सत, जाचें "कळी-युगांत" कुस्कूटा समान लेगीत म्हत्व ना. जाण्टेल्यांक तशें सुचपाचें कारण म्हळ्यार, पयलींच्या तेंपार चंद्रूच शेणिल्ल्यांक वाट दाखयतालो खंय, म्हूण ताका गुरु समान मानतालें. पूण पयर जाल्ले पुनवेक मात मोटी म्हणपाचें कारण मात्शें वेगळें. फाटल्या दिसांनी, चंद्र मोटो दिसतालो. ताचें विज्ञानीक कारण म्हळ्यार चंद्र त्या वेळार आपल्या भोंवताड्याच्या कक्षेंत, पृथ्वीच्या सामको लागीं पाविल्लो, म्हूण तो हरशीं परस मात्सो मोटो दिसतालो इतलेंच. पूण ताच्या त्या योगायोगान दिसपी मोटेपणाचे फाटभुंयेर, एक मोटो "चमत्कार" घडयलो.

फाटल्या शेनवारा (9 जुलाय) भांगरभूंयच्या वाचकांक ओंपिल्लें "ब्रह्म-फुल" गोंय भरचो मोग- आशिर्वाद घेवन परत आयलें. जरी हांवें त्या फुलाक फुलतना पळोवंक नासलें, तरी कर्मांतल्यानूच म्हणूया, पूण ह्या शेनवारा, खऱ्या अर्थान म्हजें नशीब उजळ्ळें. हे संदर्भांत, मुरगें - साकोड्डेंचें भांगरभूंयचें वाचक शिवांनी कमलाकार वागेकार हांणी, आपल्या पोरसांत एकाच धपक्याक घोंसांनी फुलिल्लीं तीं सगळीं तिशेक ब्रह्मफुलां, प्रतिक्रियेच्या रुपांत हेर बरोवपी-वाचकांक भेट म्हूण धाडल्यांत. फुडें, उदळशेचो फोटोग्राफर दत्ता नायकान धाडिल्ले प्रतिक्रियेंत, बरोवपाक घेतिल्ल्या सगळ्यां श्रमाची परतफेड केली. ब्रह्मकमळ म्हूण विख्यात आशिल्ल्या त्या फुलाक, जेन्ना ताणें "ब्रह्म-फुल" म्हणून प्रतिक्रिया पावयली, त्याच खिणाक भांगरभूंयचें फाटल्या शेनवारच्या त्या लेखाचें जैत निश्चित जालें. कोन्सुवा - कुड्डाळेच्या अमिता थंयकटेश नायक हांणी केल्ल्या दुसऱ्या एका धार्मीक फुला संबंदीत लेखाची मागणी, फुडली वाट थारावपाक मदत करतली. ताच्या उपरांत मेळिल्लें तरा-तराचें अभिप्राय एका साद्या बरोवप्याची व्याख्या स्पश्ट करुन गेले.

**मोटी पुनव - गुरु दक्षिणां विशेश**  
अशें म्हण्टात की, शिक्षण (वाचन - लिखाण) हें मनशाक घडयता आनी तेंच जर आवय

भाशेंत मेळत जाल्यार, ताचें म्हत्व भरपूर पर्टींनी वाडटा. आयज, शाळेंत परतें वचून ते तरेचें शिक्षण घेवप जरी शक्य ना, तरी इत्सुक लोक, तें "भांगरभूंय" च्या माध्यमांतल्यान सोंपेंपणान साध्य करूंक शकतात आनी हेच खातीर, कोणाच्याच फाटल्यान फुडल्यान न्हय तर, एकेच पंक्तीत, ह्या "भांगरभूंय गुरूक" दवरीन दिसता.

ज्या उद्देशांन हांवें "भांगरभूंय" चेर बरोवपाक चालू केल्लें, तातूंतल्यान म्हाका अपेक्षे परस चड शिकपाक मेळ्ळां, जो मोग, जें आपलेंपण हांव सदांच सोदतालो, म्हज्या बरपांतल्यान वा कसल्याय बारीक-सारिक

**प्रतिक्रिया**  
**हें प्रभावी-गिन्यान मेळोवपाचें**  
**एक उत्तम साधन. लिखाणाचो**  
**उद्देश कितेंय जांव, पूण त्यो**  
**बरोवप्यांक योग्य ती फुडली वाट**  
**सोदपाक आनी जाय आशिल्ली**  
**सुदारणा घडोवन हाडून, तांचो**  
**आत्मविश्वास वाडोवपाक**  
**मजत करतात.**

समाज कार्यांतल्यान, समाजांत जो एक बदल हांव घडोवपाक सोदतालो, तांचीं फळां आतां दिसपाक लागल्यात आनी हाचें पुराय श्रेय खाशेल्या गुरूक, "भांगरभूंयक" वता. आयज, मोट्या-पुनवेचे फाटभुंयेर, फक्त प्रतिक्रियेच्या रुपांत "भांगरभूंयक" ही बारीक अशी "गुरु-दक्षिणा" अर्पण करतना, काळीज सामकें भरुन येता. "भांगरभूंय" दिसाळें जेन्ना हांव म्हण्टां, तेन्ना संपादक महेश दिवेकार सरान घेतिल्ल्या



खाशेल्या शिक्षकाच्या भुमिके बरोबर, तांच्या पुराय पंगडाकूय परबी भेटोवप तितलेंच म्हत्वाचें. सगल्यांचें हांव मना-काळजांतल्यान उपकार व्यक्त करता. अणभव नाशिल्ल्या अनवळख्याक, इतली आपुलकेची वागणूक मेळप ही खऱ्यांनीच भावूक करपाची गजाल, जी उखलिल्ल्या प्रत्येक पांवलांत म्हाका सदांच याद उरतलीं.

तशें पळोवंक गेल्यार, प्रतिक्रिया हें प्रभावी-गिन्यान मेळोवपाचें एक उत्तम साधन. लिखाणाचो उद्देश कितेंय जांव, पूण त्यो बरोवप्यांक योग्य ती फुडली वाट सोदपाक



आनी जाय आशिल्ली सुदारणा घडोवन हाडून, तांचो आत्मविश्वास वाडोवपाक मजत करतात. ह्या प्रतिक्रियांचे जायते प्रकार आसतात आनी त्यो दिवपाच्यो तराय वेगवेगळ्यो.

थोड्यो आपूण जावन येतात, जाल्यार थोड्यो विचारतकच मेळटात, थोड्यो मोगाळ-म्होवाळ प्रतिक्रिया, बरें आनी आपुलकेचे संबंद जोडून दवरतात, जाल्यार थोड्यो दुस्वासी वृत्ती वाडयतात. पूण हातूंत एक खरें की, त्यो जशो आपणायतात ताचे वयल्यान बरोवप्याक मार्गदर्शक जावन घडयतात.

ज्या तरेन ह्या प्रतिक्रियांनी म्हाका घडयला, तांचे म्हत्व जाणून घेवन, तें दर एकल्या नव्या बरोवप्याच्या वाटच्याक येवंचे, हे खातीर बरपांतल्यान केल्लो हो एक यत्न. सातत्यान केल्ल्या बाचाबाचींतल्या परिणामांतल्यान, म्हज्या फाटल्यान सुरवात करपी ह्या नवख्यां मदीं जेन्ना हांव म्हज्याच इश्टांक पळयतां, तेन्ना तांकांय आदार करपाच्या म्हज्या जबाबदारीची जाणीव जाता. उपदेश दिवपाक तसो हांव व्हडलो ज्ञानी न्हयच, पूण वांगड्यांक खातीर, स्वता जोडिल्लें अणभव तर वाटून दिवपाक शकतांच. वेगळ्या जाणवपी विचारांक तर हांव सदांच म्हज्यो प्रतिक्रिया पावयता.

लिखाणाच्या सुरवातीच्या वेळार तरी (अजुनूय सुरवातूच आसा), फातर मेळटलो वा फुलां हें चिंती नासतना, तशेंच लज बाळगीनासतना, हांव त्यो प्रतिक्रिया हट्टान मागतालो, पूण फाटल्या कांय दिसां सावन त्यो सहज आनी सातत्यान मेळटात ही म्हज्या खातीर एक खोशयेची गजाल. हाचें सगळें श्रेय, दुसरें-तिसरें कोणाक न्हय तर कोंकणीतल्या (आनी हेर भाशेंतल्या) वाचक, तशेंच जेश्ट आनी वांगडी बरोवप्यांक वता. जिणेंत वांटेकार जाल्ल्या ह्या सगळ्यां शिक्षकांक, गुरु पुनवेची परबी भेटयतना,



फोटवांतली सगळीं फुलां तांकां ओंपतां, आनी तांचें आशिर्वादाचे हात (प्रतिक्रियेच्या रुपांत) आमच्या माथ्यार सदांच उरतले अशी आस्त बाळगीता.

कश्टांतल्यान मेळिल्ल्या म्हज्या अभिप्रायांचो सारांश दिवन, थोडेच मोजके खीण याद करतना, रामदास केळकार सरांची म्होंवाळ उतरां कशे तरेन एका सामान्याक अंतराळ भोंवडी करुन हाडपाक शकता, ताची अनुभूती येता. निर्मला सावंत मॅडमीन फकांडांनी केल्ले कागाळीचें पिकासांव तर दर वेळा जाताच. खंयच्याय खगोलशास्त्रीय घडणुकेचेर बरप केलें उपरांत, नेमकें त्याच दिसा रातचें वातावरण बिघडटा आनी काळख्या मळबां मदीं कुपां आड येवन उमळशीकेचो धुंवर जावन वता. जेश्ट साहित्यीक श्रीकांत नागवेकार सरांचे आशिर्वाद तर आत्मा-पयन्यांन येयत आसता. "... तुं बरयत राव, हांव तुजें लेख वांचता". असल्यो प्रतिक्रिया मेळटकच, त्यो मागीर सहज मोतयांच्या रुपांतल्यान गळटा आनी थेट काळजाार येवन पडटा. पूण कितेंय जालें तरी, हातूंत टिकात्मक


आनी संयम बाळगून तोंड दिवप हीच ताची मोख. Never Surrender म्हण्टात तशें, शेवट येना तोपर्यंत आपले यत्न कशेंच सोडप ना, हीच आमच्या श्रीकृष्ण गुरूची शिकवण, जी हालीसरांक नेट धरुन आसा.

हे श्रीकृष्ण म्हाभारतांतलें बी पात्र न्हय तर, म्हज्या जिणेंत आदाराची वणत कशी उबे आशिल्ले, म्हज्या सुख-दुख्खांतले मार्गदर्शक. सैमाच्या गोपांत रावतल्यांक, काळोख जातकच, पुनवेच्या चंद्राचो जसो आदार आसता, तेंच भशेन ह्या श्रीकृष्णाचो आदार, पावलांकणकणी आमचे जिणेंत मेळटा. आषाढांत येवपी गुरु पुनवेचें कारणूय घडये तशेंच कितें तरी आसपाक जाय. घोंयांनी ओतपी पावशी कुपांतल्यान, त्या वाट दाखोवपी चंद्राक सोदून, आपलें जिवीत परजळीत करपाक विनोवप.

आयज मेरेन, गुरु पुनवेची खरी देख घेवन आनी गुरु-गुण आत्मसात करुन, प्रत्येकांन जर "गुरु" ह्या शब्दाक किमत दिल्ली जाल्यार, हो संवसार सुखांत बुडटलो आसलो, पूण ताचे विपरीत, आमी बुडटात पावसाच्या हुंवारांत. आतां ही परीस्थिती बदलप जितली म्हत्वाची आसा, तितलीच ती कठीणूय जाल्या.

मुद्दम सांगचेशें दिसता की, ह्या असलेच परीस्थितीचे फाटभुंयेर, आमच्या श्रीकृष्ण गुरूजीन एक "भगवद् गिता" घडयल्ली. ती प्रत्येक गोंयकारां कडेन पावपा खातीर, ताका आवय-भाशेंत अणकारीत करपाची जबाबदारीय आमचेर सोंपयल्ली. आयज 2 वर्सां उपरांत त्या खिणांची याद काडटना, न्याय दिवपाक शकतलो काय, ह्या भंयान फाटीं उडयल्लें तें कार्य करपाचो वेळ आयला. आत्मविश्वासाच्या बळार, तशेंच ह्या गुरु पुनवेचे फाटभुंयेर, ताचो पयलो भाग फुडल्या शेनवाराक उजवाडाक हाडून, भांगरभूंय गुरूच्या मार्फत, श्रीकृष्ण गुरूक दक्षिणां अर्पण करपाची इत्सा आसा.

शेवटाक, वयर फोटवांतल्या त्या फुलपाक आयिल्ल्या ब्रह्म-फुलां वरीच गोंयचेंय भाग्य फुलचें ही आस्त बाळगून, तीं फुलां दोनूय गुरूच्या चरणांर अर्पण करता आनी सगळ्यां नव्या बरोवप्यां वतीन, तांकां मनां-काळजांतल्यान गुरु पुनवेचीं "मुसळधार" परबीं भेटयतां.



**गौतम जल्मी**  
9764364269  
gautamjalmi@gmail.com

## आमचें गोंय

गोंय गोंय गोंय आमचे सोबित गोंय  
भांगराचे मोतयांचे सोबित गोंय  
आमचो एकवोट आमची ताकद पळय  
जसे सैमाचो देखणें चित्र भरोन ओता चोय

आंबे, पोणेस, काजू बीं खांवन तूं चोय  
शित सुरय, नुस्त्या कडयें, माडा नाल्लाची सोय  
उकड्या तांदळा शित पेजें निवोळय  
सुकें खारें आमल्यो जिवेक रुचीकुय

आमची सदाच रुचीक रुचीक जेवणाय  
आसूं नुसतें शागोती वा रोस आनी सवराकुय  
मिटक्यो मारुन तू जेव ,सोयन्यांक जेवय  
धेंकर घे असो आनी पोटार हात भोंवडाय



गोंय गोंय गोंय आमचे सोबित गोंय  
भांगराचे मोतयांचे सोबित गोंय  
व्हांवता हांगा खळखळ झरे आनि न्हंय  
थंड थंड उदक न्हावन तूं पळय



**- सोनाली सु. पेडणेकार**  
9923046779

देवांच्या सोबित देवळांनी भक्ती जागय  
दर्याचीं धवीं फुल्ल ल्हारा आंगार चडय  
मजेन हाता धरुन बायले भुरग्यां भोंवडय  
गोंयच्या हॉटेलांनी पोटभर खांवोय

आमचे कपडे नेसप तरेकवारुय  
शाळा, कॉलेज, हॉस्पिटला मायेची साय  
आयल्या व्हड मानवंत हांगा जल्माकुय  
मान आमचो खूब मोटा म्हूण गोंयकारुय

मोगा मायेन नाचता गायता आमचें गोंय  
संगीत सांगात धोल, तारें, ताळ, घुमटांय  
फुगडी, धुलपदां, कातांरां, गिटार वायोलिनारुय  
शिंगमो, कार्नवाल, फेस्ता, जात्रा येता आमी झेत्तारुय

कोंकणी, क्रिस्तांव, मुस्लीम सगले आमी आमीगूय  
परबों मेळोन मिसळोन मनोवक भोगता खुशालकाय  
गोंय गोंय गोंय आमचे सोबित गोंय  
धाकटुलेसे सैमान नटिल्लें सोबित गोंय  
मागता कोंणेंच घाण करची न्हय आमची भूंय

## फुलपाखो

सान पाखां फडफडयत मळबांत तो उडटा  
धरूंक ताका बाबुलो फाटल्यान ताच्या धांवता  
उडत - उडत वचुन पाखो फुला-फुलार बसता  
हळुच तांच्या कानांत वचून कितें म्हूण सांगता  
रंग – रंगायळी पाखां ताचीं मन म्हजें भुलयता  
आपलि पाचो खेळ ताचो पळोवन भान विसरतां  
म्हाकाय ताच्यावरी पाखां लावन मळबांत उडूंक जाय  
रंगयाळ्या फुलां वांगडा आपालिपा खेळूंक जाय  
ताचे वरीच वाऱ्यांत म्हाका घुंवत – घुंवत नाचूंक जाय  
म्हाकाय वचून फुला कानांत कितें तरी सांगूंक जाय



**- शर्वाणी काशिनाथ नायक**

## नाणीजांतल्या गोंय उपपिठांत नवसाची पालखी

■ भांगरभूंय | प्रतिनिधी

**वास्को** : स्वामी नरेंद्रचार्यजी महाराज दक्षीण पीठ नाणीजथाम उपपीठ गोंय हांच्या भक्तसेवा मंडळाचे वतीन पोरणें गोंयच्या गोंय उपपिठांतल्या श्री शिवमंदिरांत हालींच नवसाची पालखी उत्सव सुवाळो दबाज्यान जालो. उंटगाराचो पावस पडटा आसुनूय भाविकांनी ह्या सुवाळ्याक उपाट गर्दी केल्ली.

दर म्हयन्यांचे उमाशेक शिवमंदिरांत पालखी परिक्रमा करतात. अदूं मनयिल्ल्या नवसाची पालखी उत्सव सुवाळ्याचें

येजमानपद उत्तर कन्नड जिल्हो (पूर्व कारवार आनी पश्चिम जोयडा) हांकां लाबिल्लें. ह्या पालखी सुवाळ्याक गोंया सप्त सिंधुदुर्ग जिल्ह्यांतले, बेळगांवी, उत्तर कन्नड, जोयडा, कारवारांतले भावीक, बरें मागतें व्हडा संख्येन हाजीर आसले. घोग्यांनी पावस पडटा आसतना हजारांनी भाविकांनी नवसाच्या पालखी उत्सवांत वांटो घेवन धोल-ताश्यांच्या गजरांत आनी टाळ दिंडीच्या तालार मंत्रमुग्ध जावन पालखी परिक्रमाचो आनंद लुटलो.

नवसाच्या पालखी उत्सव सुवाळ्याक सकाळीं काकड

आरतीन सुरवात जाली. उपरांत होम हवन पुजेची कार्यावळ जाली. दनपरां आनी राती महानैवेद्याची कार्यावळ जाली. सांजवेळा 5 वरांचेर धोल-ताश्यांच्या गजरांत, टाळ-मृदंगाच्या सुरांत भोलेनाथांची आनी नरेंद्राचार्य महाराजांची देवळाच्या प्राकारांत पालखेंतल्यान परिक्रमा काडली. ह्या नवसाच्या पालखी उत्सव सुवाळ्याक 2200 भावीक हाजीर आसले.

सांजवेळा 7 वरांचेर सांजारती उपरांत श्रींचे भेटेक आयिल्ल्या वस्तूंची पावणी जाली. निमाणें गाराणें घालून पालखी उत्सव सुवाळ्याची सांगता जाली.



**डॉ. उमा कामत हांच्या सत्कारा वेळार दामोदर नायक आनी हेर मानेस्त.**

(अक्षद राणे)

■ भांगरभूंय प्रतिनिधी

**वास्को** : जायंट्स ग्रुप ऑफ वास्कोन डॉ. उमा कामत हांचो सत्कार केलो. ह्या वेळार नगरसेवक आनी जायंट्स ग्रुप ऑफ वास्कोचे अध्यक्ष दामोदर नायक, फेडरेशन 10 चे उपाध्यक्ष संजय बाणावलीकार, प्रशासकीय संचालक राजेंद्र केरकार, दीपक पाटील, अनुपमा गांवस, विद्या सातार्डेकार आनी दिव्या दामोदर नायक हांची उपस्थिती आसली.

राजेंद्र केरकार हांणी येवकार दिलो. दामोदर नायक हांणी दोतोर दिसाचें म्हत्व सांगतना दोतोर हें देवाचें दुसरें रुप आशिल्ल्याचें स्पश्ट केलें. संजय बाणावलीकार हांणी कार्याचो नियाळ घेतलो. विद्या सातार्डेकार हांणी उपकार मानले. डॉ. उमा कामत हांणीय मनोगत उक्तावन जायंट ग्रुपा विशीं कृतज्ञता उक्तायली.



# वाळपय सरकारी माध्यमीक विद्यालय इमारतीच्या फोल सिलिंगाचे पडटात कुडके

■ भांगरभूंय । प्रतिनिधी

**वाळपय:** वाळपयच्या सरकारी उच्च माध्यमीक विद्यालय इमारत कुमकुवत जाल्ल्यान तिच्या फोलसिलिंगाचे आता कुडके पडपाक लागल्यात. दुसरे माळेर आशिल्ल्या बारावीच्या वर्गांत फोलसिलिंगाचे कुडके गळून पडून अमेय सांगलेकार आनी श्रीकांत गांवस ह्या विद्यार्थ्यांक किरकोळ दुखापत जाली. ही इमारत मोडपाचे स्थितींत आशिल्ल्यान तिची जाता तितले बेगान दुरुस्ती करपाची पालकांची मागणी आसा.



फोलसिलिंगाचे कुडके पडून दुखापत जाल्ले विद्यार्थी.

इमारत बांदून 35 वर्सा जाल्या. तिची एकदांय दुरुस्ती केली ना. सध्या तिची स्थिती वायट जाल्या. वर्ण्यंतल्यान पावसाचें उदक येता. त्यो ओल्यो जातकूच लायटीचो शांक येता अशें विद्यार्थ्यांनी सांगलें.

ताका लागून विद्यार्थ्यां सामकार धोको उप्रासला अशें गांवकार हांणी सांगलें. मेळिल्ले म्हायती प्रमाण इमारत दुरुस्ती खातीर सुमार 1 कोटी रुपयांचो प्रस्ताव वाळपयच्या बांदकाम खात्याच्या इमारत विभागांन तयार करून तो मंजुरी खातीर शिक्षण खात्याक धाडला. हे गजालीक आतां सुमार 6 म्हयने जाल्यात. शिक्षण खात्या कडल्यान मंजुरी मेळना तो मेरेन कामाक सुरवात करपाक मेळचें ना अशें खात्याच्या सूत्रांनी सांगलें. पावसास लागून इमारतीचें पांखे गळपाक लागल्ल्यान बांधकाम खात्याच्या इमारत विभागांन दोन दिसां पयलीं तें सारकें करपाच्या कामाक सुरवात केल्या. सध्या ताडपत्री घालपाचें काम चल्लां. तात्पुरतें काम करपाचे सुवातेर पुराय इमारतीची दुरुस्ती करपाची गरज पालकांनी उक्तायल्या.

## विद्यार्थ्यांनी शिकतनाच ध्येय निश्चीत करचें: आनंद मेस्त्री

■ भांगरभूंय । प्रतिनिधी

**काणकोण:** विद्यार्थ्यांनी शिक्षण घेतास्तनांच आपलें ध्येय निश्चीत करून ते दिकेन वाटचाल सुरू करपाक जाय अशें विभागीय राना अधिकारी आनंद मेस्त्री हांणी सांगलें. मोखर्ड हांगच्या श्री बलराम अ डे केंद्र विद्यालयाच्या इको क्लबान आयोजीत केल्ले पानां पसून तयार केल्ल्यो कलाकृती कार्यावळींत मुखेल सोयरे म्हणून ते उलयताले. राना रक्षक प्रवेश भंडारी, सतीश वेळीप, मुख्याध्यापक अशोक गांवकार, पालक- शिक्षक संघाची अध्यक्ष रेखा काणकोणकार, इको कल्बाची मुखेली श्रद्धा नायक, गंगेश वेळीप, श्रेया मेस्त्री कार्यावळीक हाजीर आशिल्ली.



कार्यावळीक हाजीर आशिल्ले राना अधिकारी आनंद मेस्त्री, मुख्याध्यापक अशोक गांवकार, प्रवेश भंडारी आनी सतीश वेळीप.

विद्यार्थ्यांक हें शिक्षण दिवपी शिक्षकांची मेस्त्री हांणी तोखणाय केली. नव्या उपक्रमां वरवीं शालेय शिक्षणांत आवड तयार करपाक जाय अशें मेस्त्री हांणी सांगले.

इको क्लबाचे हे सर्तींत वट्ट 45 विद्यार्थ्यांनी वांटो घेतिल्लो. 23 तरेच्या कलाकृतींचो तातूंत आसपाव आशिल्लो. चत्र्यो रंगोवपाचे सर्तींत 5 विद्यार्थ्यांनी



गोपाळकृष्ण शाळेंत गुरू पुनव कार्यावळींत उलयतना गजानन शेट्टे, वांगडा प्रभाकर काणेकार, संजीव काणेकार आनी दामोदर काणेकार (राधोबा पेडणेकार)

## गोपाळकृष्ण विद्यालयांत गुरू पुनव उमेदीन जाली

■ भांगरभूंय । प्रतिनिधी

**केरी-सत्तरी:** साखळेच्या गोपाळकृष्ण शाळेंत गुरू पुनव व्हडा उमेदीन जाली. ह्या वेळार मुखेल सोयरे म्हणून दिवचलच्या शांतादुर्गा विद्यालयाचे आदले मुख्याध्यापक आनी गोंय शिक्षक पुरस्कार फावो जाल्ले गजानन शेट्टे हाजीर आशिल्ले. भुरग्यांक शिकोवपाक सुरवात करचे पयलीं तांकां आपलेसे करप गरजेचें आसा. गुरू-शिष्याचें नातें खूब पवीत्र आनी घट्ट आसपाक जाय अशें तांणी सांगलें.

गुरू प्रार्थना आनी महर्षी व्यास हाचें प्रतिमेचें पूजन करून कार्यावळीक सुरवात जाली. युविका मळीक, दिव्या चोपडे, शमिता नायक, अनंत नायक ह्या विद्यार्थ्यांचीं भाशणा जालीं. गोष्टीरुप कथा सांगली. प्राथमीक वर्गांतल्या भुरग्यांनी आनी 6वेच्या भुरग्यांनी पदां सादर केलीं. शिक्षिका उर्वी गोसावीन आपले विचार मांडटना स्वकर्तृत्वान जिणेतल्यान वाट काडपाक जाय अशें सांगलें, मुख्याध्यापिका गंधाली माजिकान कार्यावळीक हाजीर आशिल्ले.

निर्मला एज्युकेशन सोसायटी

निर्मला निवास  
आल्लिनो, पणजी, गोंय

नेमणूक

डिप्लोमा इन इलेमॅनट्री एज्युकेशन विभागा खातीर युडीसी बरोबर कार्यालय अधिक्षक पदा खातीर पात्र उमेदारां कडल्यान तांच्या बायोडेटा सयत अर्ज मागयतात.

**शिक्षण:** वाणिज्य शाळेंत पदवीदार आनी टॅलीचें गिन्यान.

इत्सूक उमेदवारांनी हातान बरयिल्लो अर्ज, बरोबर स्वता प्रमाणीत केल्लो कागदपत्रां, जोडून सात दिसां भितर (22 जुलय 2022) फुडें दिल्ल्या नाम्याचेर धाडचे:

प्रती,  
**उपाध्यक्ष**  
**निर्मला एज्युकेशन सोसायटी**  
(डी.ईआय.ईडी विभाग)  
आल्लिनो पणजी गोंय

**डीआय/एडिडिटी/708/2022**  
**मास्क घालात, समाजीक अंतर पाळात, हाताची नितळसाण राखात.**

गोंय सरकार

भौशीक बांदकाम खातें

कामाचो विभाग I (इमारत)

निविदा कळोवणी (फक्त ई निविदे वरवीं)

क्र PWD/WDI/ASW/F24/2022-2023/ 46 तारीख: 15/07/2022

निविदा कळोवणी क्र PWD/WDI/ASW/F17/2022-2023/20 तारीख: 14/07/2022 वेंबसायट <https://eprocure.goa.gov.in>

ऑनलायज अर्जाची निमाणी तारीख **28/07/2022 दनपारां 3 मेरेन**

बोली पयलींचे परिशदेची तारीख आनी वेळ: 22/07/2022 सकाळीं 11 वरांचेर, मुखेल अभियंतो, II (इमारत) भौशीक बांदकाम खातें, पणजी गोंय हांगां.

अर्थीक बोली उक्ती करपाची तारीख आन वेळ वेंबसायटीचेर कळीत करतले.

चड म्हायती खातीर कार्यकारी अभियंत्याचें कार्यालय, भौशीक बांदकाम खातें, कामाचो विभाग I (इमारत) पणजी गोंय हांगा संपर्क सादचो.

**डीआय/एडिडिटी/706/2022**  
**मास्क घालात, समाजीक अंतर पाळात, हाताची नितळसाण राखात.**

गोंय सरकार

शेती संचालनालय

कृषी भवन टॉक, कारंझाळ-गोंय

क्रमांक 3/3/हॉर्ट/सीएसएस/पीएमकेएसवाय-डब्ल्यूडीसी/4/2022-23/ डी.एग्री/ 96 तारीख: 15/07/2022

**इत्सा प्रस्ताव**

गोंय राज्यांत पीएमकेएसवाय-जलवाहिनी घटक 2.0 खाला उदका व्हाळ उदरगत प्रकल्पांची अंमलबजावणी करपा खातीर सगळ्या गांव पातळेच्या भागधारकांची आनी अधिकाऱ्यांची तांक निर्माण करपा खातीर जिल्लो संसाधन संघटना (डीआरओ) म्हणून स्वयंसेवी/बिगर सरकारी संघटनांची ऑमर्पनलमॅन्ट करपा खातीर.

राष्ट्रीय पावस क्षेत्र प्राधिकरण, भारत सरकार, नवी दिल्ली हांणी 2008 वर्सा उदका व्हाळ प्रकल्पां खातीर नवी सामान्य मार्गदर्शक तत्वां जारी केल्यांत (सुदारीत 2011 आनी 2021). शेतीक संचालनालय/राज्य पातळेचेर नोडल विकास (एसएलएनडी). गोवा राज्यांतल्या सगळ्या भागधारकांक आनी उदका व्हाळ घटकांची तांक निर्माण करपा खातीर जिल्लो संसाधन संघटना (डीआरओ) म्हणून काम करपा खातीर आनी पीएमकेएसवाय खाला उदका व्हाळ उदरगत प्रकल्प 20 चालीक लावपा खातीर अधिकारी

योग्य स्वयंसेवी संघटनां/ बिगर सरकारी संघटनांचें ऑमर्पनलमॅन्ट करूंक सोदता.

भारत सरकाराच्या नव्या सामान्य मार्गदर्शक तत्वां प्रमाण उदका व्हाळ प्रकल्प चालीक लावपा खातीर राज्यांत जिल्लो संसाधन संघटना (डीआरओ) म्हूण ऑमर्पनलमॅन्ट करपा खातीर इत्सूक स्वयंसेवी बिगर सरकारी संघटनां कडल्यान सविस्तर प्रस्ताव मागयतात.

इत्सूक संघटनां तांचे अर्ज/प्रस्ताव शेती संचालक/ मुख्य कार्यकारी अधिकारी, कृषी भवन, टॉक, कारंझाळ गोंय हांगा सादर करपाक शकतात. 01/08/2022 सांजे 5 मेरेन, ह्या दिसा वा ताचे पयलीं, सादर करचे, ते उपरांत अर्ज घेवचे नात.

हे संबंदीचे अटी आनी नेम शेती संचालक/ मुख्य कार्यकारी अधिकारी, कृषी भवन, टॉक, कारंझाळ गोंय हांगा आसात, वा [www.agri.goa.gov.in](http://www.agri.goa.gov.in) हे वेंबसायटक भेट दिवं येता.

**डीआय/एडिडिटी/712/2022**  
**मास्क घालात, समाजीक अंतर पाळात, हाताची नितळसाण राखात.**

## विद्यार्थ्यांचेर बरे संस्कार करपाक गुरूचें योगदान

■ भांगरभूंय । प्रतिनिधी

**केरी-सत्तरी:** गुरू ह्या नात्यान शिक्षकांनी विद्यार्थ्यांचेर बरे संस्कार करून तांची गरज वळखून त्या प्रमाण तांकां शिक्षण दिवपाक जाय. विद्यार्थ्यांचेर बरे संस्कार करपाक शिक्षकांचें योगदान मोलाचें आसता. गुरू पुनवेच्या माध्यमांतल्यान गुरूचो भोवमान थारपाक शकता, अशें शेट्ठप-खुर्द सरकारी माध्यमीक विद्यालयाची मुख्याध्यापिका रंजिता प्रभू हिणे सांगलें.



शेट्ठप खुर्द सरकारी माध्यमीक विद्यालयांत गुरू पुनव कार्यावळीचें दिवली पेटोवन उक्तावण करतना रंजिता प्रभू

गुरू पुनवे निमतान आयोजीत केल्ले खाशेले कार्यावळींत ती उलयताली. ह्या वेळार माचयेर विज्ञान शिक्षक प्रकृती तारी, किरण पाटील, पेशा चावडीकार, यशवंत गांवकार आशिल्लो. शिक्षकांचो विद्यार्थ्यांच्या मनांत आदर वाडटलो अश्यो कार्यावळी जावपाक जाय.



### काणकोण मल्लिकार्जुन विद्यालयांत गुरू पुनव

■ भांगरभूंय । प्रतिनिधी

**काणकोण:** चाररस्ते-काणकोण हांगच्या श्री मल्लिकार्जुन विद्यालयांत गुरू पुनव उत्सव मनयलो. शाळेची मुख्याध्यापिका वर्षा नायक गांवकारान मल्लिकार्जुन देवाच्या आनी महर्षी व्यासाचे प्रतिमेक फुलां हार घालून कार्यावळीक सुरवात केली. श्रीमती नायक गांवकार हिणे गुरू विशीं आपले विचार मांडले. शिक्षक मनोज नायक गांवकारान काणकोणांत गुरू पुनव आनी आषाढी पुनव कशी साजरी करतात ताची म्हायती दिली. पांचवीच्या विद्यार्थ्यांनी गुरूचें म्हत्व सांगपी लेखांचें वाचन केलें. कार्यावळीचें सूत्रसंचालन शिक्षिका योगिता महाले हिणे केलें. कार्यावळीक पालक आनी विद्यार्थी हाजीर आशिल्ले.

## गुरुदास गांवस शाळेची पालक - शिक्षक समिती



गुरुदास गांवस मेमोरियल मराठी प्राथमीक शाळेच्या पालक- शिक्षक संघाचे कार्यकारिणी वांगडा प्रताप गावस, गीता गावस, हनीफ शेख आनी हेर (राधोबा पेडणेकार)

■ भांगरभूंय । प्रतिनिधी

**केरी- सत्तरी:** गोकुळवाडी-साखळेच्या गुरुदास पी गांवस मेमोरियल मराठी प्राथमीक शाळेच्या पालक-शिक्षक संघाची संदेश

नायक हांचे अध्यक्षते बसका जावन सौ सीमा मदन गांवस हिच्या फुडारपणा खाला नवी समिती वेंचून काडली. हेर पदाधिकारी फुडले भशेन- उपाध्यक्ष- राजेंद्र नायक, सचीव-

अंकिता परब, वांगडी- किमया शेट्टे, गणू वायंगणकार, पवित्रा गांवस, आशु सालेलकार, रुची गांवस, उर्वी नायक. बसकेक आदले आमदार आनी शिक्षण संस्थेचो अध्यक्ष प्रताप गांवस,

वेवस्थापिका गीता गांवस, सचीव हनीफ शेख आनी सुरेश गांवस हाजीर आशिल्ले. प्रज्येती गाड हिणे फाटल्या वर्साचो अहवाल सादर केलो. ते उपरांत नवी समिती वेंचून काडली.



म्हत्वाचें थोडे भितर

**नवदीप सैनी**  
**खेळटलो कावटींत**  
**कॅट**: भारताचो फास्ट बॉलर नवदीप सैनी इंग्लीश कावण्टी क्लब कॅट खातीर अंदूच्या हंगामांतल्यो आठ मॅची खेळटलो. कॅट वतीन खेळपी नवदीप सैनी भारताचो दुसरो खेळगडो थारतलो. ताचे आदीं राहुल द्रविड ह्या क्लबा वतीन खेळ्ळा. सैनी तीन कावण्टी चॅम्पियनशीप मॅची आनी पांच रॉयल लंडन करंड सर्तींतल्यो मॅची खेळटलो.

**संवसारीक टी-20 क्रिकेट : झिम्बाब्वे, नॅदरलॅण्ड पात्र**  
**हरारे**: झिम्बाब्वे आनी नॅदरलॅण्ड ह्या पंगडांनी ऑस्ट्रेलियेंत जावपी संवसारीक टी-20 सर्तींतलो आपलो प्रवेश निश्चीत केलो. संवसारीक पात्रताय सर्तींत नॅदरलॅण्डान सेमी फायनलींत अमेरिकेक 7 विकेटींनी हारोवन आपली तिकीट निश्टीत केली. जाल्यार दुसरे मॅचींत झिम्बाब्वे पंगडान पापुआ न्यू गिनी पंगडाक 27 धांवड्यांनी हारयलो. अशे तरेन 2012 उपरांत पयलेच खेपे संवसारीक टी-20 सर्तींत एकूय नवो पंगड खेळटना दिसचो ना.

# पी व्ही सिंधू सेमी फायनलींत

खबरां संस्था

**सिंगापूर**: भारताची दोन खेपेची ऑलिम्पिक पदक जैतिवंत पी व्ही सिंधून सिंगापूर ओपन सुपर 500 बॅडमिंटन सर्तीचे सेमी फायनलींत सुवात मेळयली. तिणें चीनाचे हान यु हिका उमळशीक वाडोवपी क्वॉर्टरफायनलींत हारयली. सिंधू आनी हान हांचे मदली ही मॅच सुमार एक वर मेरेन चल्लो. अखेरेक सिंधून 17-21, 21-11 आनी 21-19 अशा तीन गेमींनी जैत जोडलें.

संवसारीक क्रमवारींत सातवे सुवातेर आशिल्ले सिंधूक हान हिणें पयले गेमींत बरीच थकयले. हान हिणें सुरवाती पसून पयले गेमीचेर आपलो शेक दवरलो. पूण, सिंधून नेटचो खेळ करून दुसरे गेमींत पुनरागमन केलें. तिणें दुसरी गेम 21-11 अशा सहज फरकान जिखून बरोबरी सादली. ते उपरांत तिसरे आनी निर्णायक गेमींत हानाचो खर प्रतिकार मोडून सिंधून 21-19 फरकान जैत जोडलें. ही मॅच 62 मिनांत मेरेन चल्ली. सिंधू आतां हान वांगडाच्या हेड टू हेड लडतींत 3-0 अशीं मुखार आसा.

तिसरे गेमींत सिंधू पयले खेपे 8-11

सिंगापूर ओपन सुपर 500 बॅडमिंटन सर्त



अशी फाटीं आशिल्ली. ते उपरांत हानान आपली आघाडी 9-14 अशी केली. पूण, सिंधून हार मानूंक ना. तिणें

सेगीत पांच गूण जिखत गेमींत 14-14 अशी बरोबरी सादली. ही बरोबरी 19व्या गुणां मेरेन अशीच आशिल्ली.

उपरांत सिंधून आघाडी घेतली आनी 19-21 फरकान जैत जोडून सेमी फायनलींत सुवात मेळयली.

प्रणॉय, नेहवाल हारलीं

सध्या फॉर्मात आशिल्लो एच एस प्रणॉय हाका दादल्यांच्या एकोडया गटांतले क्वॉर्टरफायनलींत जाल्यार सायना नेहवाल हिका बायलांच्या एकोडया गटांतले क्वॉर्टरफायनलींत हार घेवची पडली. 32 वर्सां पिरायेचे सायनाक जपानाचे आया अहोरी कडल्यान 21-13, 15-21 आनी 22-20 अशा तीन गेमींनी हार घेवची पडली. नेहवालान निर्णायक गेमींत निमाणे दोन गूण वागडायले आनी तिचें आव्हान सोंपलें. ती 15 म्हयन्यांनी खंयचे क्वॉर्टरफायनलींत पाविल्ली. मजगतीं, प्रणॉयाक जपानाच्याच कोवाई नाराओका कडल्यान 12-21, 21-14 आनी 21-18 अशा फरकान हार घेवची पडली.

मे म्हयन्यांत जाल्ले थायलॅण्ड ओपनांत सिंधू सेमी फायनलींत पाविल्ली. ते उपरांत सिंधू आतां सेमी फायनलींत पावल्या. सेमी फायनलींत सिंधू ही जपानाचे सायना कवाकामी आड खेळटली.



## क्रिस्तियानो रोनाल्डोक 2400 कोटींची ऑफर!

खबरां संस्था

**रियाध**: पोर्तुगालाचो स्टार क्रिस्तियानो रोनाल्डो आतां रोखडोच फुटबॉल मळार सगल्यांत चड वेतन घेवपी फुटबॉल खेळगडो थारुये. ही व्हड संद ताका सावदी अरेबियाच्या एका क्लबान दिल्या. ताका सावदी अरेबियाच्या एका क्लबान कबलात करपाक थेट 2400 कोटींची ऑफर दिल्या. ही आतां मेरेनची ही सगल्यांत व्हडली ऑफर आसा अशें जाणकार मानतात. पूण, ही व्हड ऑफर

दिवपी क्लबाचे नांव अजून मुखाचे येवंक ना.

मॅन्चॅस्टर युनायटेडाचो रोनाल्डो सध्या नव्या फुटबॉल क्लबा कडेन कबलात करपाक इत्सूक आसा. तो मॅन्चॅस्टर युनायटेड सोडपाच्या विचारांत आसा. ते खातीर तो सातत्यान क्लबाच्या सरावांत लेगीत येना. ताका लागून तो क्लब सोडटलो अशी चर्चा आसा. पूण, मॅन्चॅस्टर युनायटेडाचो प्रशिक्षक एरीक टेन हाणें ही वावडी आशिल्ल्याचें म्हणलां.

## गांगुली-जय शाहचो कार्यकाळ वाडोवचो

बीसीसीआयची सर्वोच्च न्यायालयांत धांव

खबरां संस्था

**नवी दिल्ली**: भारतीय क्रिकेट नियामक मंडळान (बीसीसीआय) अध्यक्ष सौरव गांगुली आनी जय शाह हांचो कार्यकाळ वाडोवपा खातीर नेमांत बदल करचो म्हणून सर्वोच्च न्यायालयांत धांव घेतल्या. हे याचिकेची शक्य तितले बेगीन सुनावणी घेवची हे खातीर विनंती केल्या. मजगतीं, सर्वोच्च न्यायालयाचे मुख्य न्यायाधीश एन व्ही रमण हांणी हे याचिकेची सुनावणी फुडल्या सप्तकांत घेवपाचो यत्न सुरू आसा अशें सांगलां.

बीसीसीआयन 2019त आपले

संघटनेच्या संविधानांत सुदारणा करपाक सर्वोच्च न्यायालयांत याचिका दाखल केल्ली.

हे याचिकेंत अध्यक्ष, सचीव आनी हेर पदाधिकाऱ्यां खातीर आशिल्ली ‘कुलींग ऑफ’ कालावधी संबंधीच्या नेमांत बदल करपाची परवानगी मागिल्ली. हेच बरोबर बीसीसीआयच्या संविधानांत अजून कांय सुदारणां करपाची लेगीत हे याचिके वरवीं मागणी केल्ली. पूण, फाटल्या दोन वर्सां पसून हे याचिकेचेर कांयच सुनावणी जावंक ना. म्हणून बीसीसीआयन हे याचिकेचेर बेगीन सुनावणी घेवची अशी मागणी केल्या.

## ‘रेन रन’ खातीर सेनादलाचें सहकार्य

भांगरभूंय । खेळां मेज

**पणजी**: रोटरी क्लब ऑफ पर्वीच्या ‘रेन रन’ हातूंत धांवपाक सेनादलाचे धांवपी उमेदीन आसात. ह्या उपक्रमाचो वांटो जावप ही आमचे खातीर अभिमानाची गजाल आसा अशें मत लश्कराच्या गोंयांतल्या 2 एसटीसीचे कर्नल पंकज नारायण हांणी उक्तायलें.

31 जुलयाक जावपी धांवपाचे सर्तींत देश विदेशांतल्यान मेळून हजारभर धांवपी आसतले, तशेंच लश्कर आनी नौदलाचे मेळून चारशे परस चड वांटेकार जातले.

देशाच्या 75व्या स्वातंत्र्यदिसाचें निमित्त सादून लश्कर, नौदल हाणें सर्तीच्या आयोजनांत रोटरी क्लब ऑफ पर्वरीक सहकार्य केलां. गोंय पर्यटन आनी बीएनआय-गोंय विभाग हांचे लेगीत पुरस्तेत ह्या नात्यान तेंको



रोटरी रेन रन जर्सीचें अनावरण करतना मानेरस्त.

लाबला.

भारतीय धांवपी, तशेंच बांगलादेशांतले कांय धावपी हे सर्तींत धांवतले अशी म्हायती रोटरी रेन रनाचे अध्यक्ष अविनाश परमार हांणी दिली. अनुक्रमान 2 किलोमीटर, 5

किलोमीटर, 10 किलोमीटर आनी 21 किलोमीटर अंतराचे सर्तींत 31 वेर बांबोळेच्या अँथलेटिक्स स्टेडियमाचेर सुरवात जातली. ह्या उपक्रमा वरवीं बायलांचो भलायकी आनी शिक्षण ह्या कामा खातीर काम करपी ‘प्रकाश

कॅन्सर एड प्रॉजेक्ट’ खातीर निधी उबारतले.

मुंबयचो ब्लेड रनर प्रदीप कुंभार आनी कॅन्सरांतल्यान बरी जावपी पणजेची मारियोला मथायस हे खेपेचे सर्तींत सदिव्छा दूत आसतलीं.

## काळजा फाटोफाट केएलईंत मुत्रपिंड रोपण शस्त्रक्रिया

भांगरभूंय । प्रतिनिधी

**वेळगांव**: फाटल्या सप्तकांत एका 22 वर्सां तरणाट्याचेर येसस्वीपणान काळीज रोपण शस्त्रक्रिया केल्या उपरांत वेळगांवच्या केएलई हॉस्पिटलांत एका 52 वर्सां पिरायेच्या दादल्याचेर येसस्वीपणान मुत्रपिंड रोपण करून ताका नवें जीवदान दिलें. हें मूत्रपिंड धारवाडच्या एसडीएम हॉस्पिटलांतल्यान केएलईच्या युरोलॉजी पंगडान ग्रीक कॅरिडोर तयार करून हाडलें.

धारवाडच्या हॉस्पिटलांत अपघात जाल्ल्या एके 52 वर्सां पिरायेचे बायलेचेर

उपचार सुरू आसतना तिका मरण आयलें. तिच्या घरच्यांनी तिचे अवयय दान करपाची करपाची तयारी दाखयले उपरांत ते काडलें. मुत्रपिंड केएलईच्या दोतोरानी वेळगांवां डॉ प्रभाकर कोरे हॉस्पिटलांत हाडलें. युरोसर्जन डॉ आर बी नाळी, डॉ विक्रम प्रभा, डॉ रिशेरा वेणेंकार हांणी ह्या मूत्रपिंडाचें रोपण 52 वर्सां पिरायेच्या दादल्याचेर करून ताचो जीव वाटायलो. हे येसस्वी शस्त्रक्रिये खातीर केएलईएसचो अध्यक्ष डॉ प्रभाकर कोरे आनी हॉस्पिटलाचो वैजकी संचालक आनी सीईओ डॉ एम व्ही जाली हांणी युरोलॉजी पंगडाक परबो भेटयल्यांत.



धारवाडच्यान वेळगांवां हाडल्लें मुत्रपिंड.

### सावयवेऱ्यां आयज ‘स्वर अनंत’

भांगरभूंय । प्रतिनिधी

**सावयवेंरें**: सावयवेंरेंच्या श्री अनंत देवस्थानांत शेखर पालकार हांचे गंधपुजे निमतान ‘स्वर अनंत’ ही संगिताची कार्यवळ आयोजीत केल्या. 16 जुलयाक सांजेच्या 7 वरांचेर देवस्थानांत कार्यवळीक सुरवात जाली.

हे कार्यवळींत नरसिंह सोने, समृद्ध चोडणकार आनी गौतमी हेदे गायन सादर करतले. तांकां धनराज मडकयकार (पेटी), यतीन तळवल्लोकार ( तंबले) विष्णू शिरोडकार (सिंथेसायजर), प्रकाश आमोणकार (ऑक्टोपेड), अवधूत च्यारी (बोलकी) साथसंगत करतले. रसिकांनी मुजरत हे कार्यवळीक हाजीर रावचें, असो उलो आयोजकांनी मारला.

## फोंड्यां केशवदेव देवस्थानाचो आयज वर्धापनदीस

भांगरभूंय । प्रतिनिधी

**पणजी** : फोंड्यां पंडीतवाडो हांगाच्या केशवदेव देवस्थानाचो पयलो वर्धापनदीस सुवाळो शेनवारा

विवीध धर्मीक वधीं तशेंच सांस्कृतीक कार्यवळींनी मनयतले. शेनवारा सकाळीं 9 वरांचेर धर्मीक विधीं सुरवात जातली. दनपारां म्हाप्रसाद आसतलो. सांजे भक्ती संस्था ही गायनाची कार्यवळ जातली.

हातूंत अवधूत मराठे, हर्षा गणपुले भावगीतां तशेंच अभंग सादर करतले.

रसिकांनी हे कार्यवळीक हाजीर रावन श्रीकृपेचो लाव घेवचो, अशें आयोजकांनी कळयलां.

हातूंत अवधूत मराठे, हर्षा गणपुले भावगीतां तशेंच अभंग सादर करतले.

**कोरगांव**: कोरगांवच्या देवूळवाड्या वयले तशेंच तुयें समाजीक भलायकी केंद्राचे एन्ब्युलन्सीचे चालक देवानंद नामदेव केरकार (47) शुक्रार 15 जुलयाक ल्हान काळाच्या दुयेंसान अंतरले. तांचेर गोमंकांत उपचार चलताले. त्याच दिसा कोरगांवचे मयुंवेत ताचे कुडीचेर निमाणे संस्कार जाले.

हातूंत अवधूत मराठे, हर्षा गणपुले भावगीतां तशेंच अभंग सादर करतले.



गोवा शिपयार्डा मुखार रस्तो नेमून पडिल्लें फोंडकूल. (मिलिंद काकोडकार)

## गोवा शिपयार्डा मुखार रस्तो नेमलो

भांगरभूंय । प्रतिनिधी

**मुर्गांव**: मुंडवेल वाडे फायफाट आतां गोवा शिपयार्डा मुखार वयलो राष्ट्रीय म्हामार्ग नेमला. वाडे ते चर्व मेरेनचो रस्तो वाहन चालकां खातीर धोक्याचो जाला. आयतारां कदंब बस स्टॅण्डा मुखार मुंडवेल वाडेचो राष्ट्रीय म्हामार्ग नेमिल्लो आनी व्हड फोंडकूल तयार जाल्लें. तशेंच एक दुचाकी चालक ह्या फोंडकुलाक लागून पडून जखमी जाल्लो. दोन दिसां उपरांत आतां थंयच्यान लागींच म्हणल्यार सुमार 500 मिटर अंतराचेर गोवा शिपयार्डा मुखार वयलो रस्तो नेमला आनी व्हड फोंडकूल तयार जालां.

फाटल्या दोन सप्तकां सावन हो रस्तो नेमतालो. थळाव्यांनी थंय बॅरिकेड्स दवरिल्ले. मात संबंदीत अधिकाऱ्यांक थंय दुरस्ती करप गरजेचें दिसूंक ना. ताका लागून रस्तो नेमून थंय व्हड फोंडकूल तयार जालें. मजगतीं, वाडे ते चर्व मेरेनच्या रस्त्याचेर खूब फोंडकुलां पडल्यांत. सुमार दोन किलोमिटर अंतराचो हो रस्तो वाहन चालकां खातीर धोक्याचो जाला. ह्या रस्त्या वयलीं फोंडकुला चुकयत चालकांक वचें पडट. मात संबंदितांनी पावसाचें रजांव दीत हो रस्तो तसेच दवरला. ताका लागून दिसान दिस तो वाहनचालकां खातीर धोक्याचो जायत आसा.

जाल्या.

सोनसडो कोयर याडेंतल्या

कोयराचो विलो केन्ना मेरेन पुराय जातलो हाचें वेळापत्रक बेगोबेग दिवचें, अशें निर्देश मुंबय उच्च न्यायालयाच्या गोंय खंडपीठान दिल्ले. मे. हिंदुस्थान वेस्ट ट्रिटमेंट प्. लि. कंपनीन कामा संबंदान दिल्ली म्हायती समाधानकारक

ना, अशें न्यायालयान म्हणलां. मजगतीं सोनसड्यार नवो कोरपा प्रकल्प सुरू करपा खातीर पालिकेच्या मालकीची 15 हजार चौ. मि. जमीन घनकोयर वेवस्थापन महामंडळाचे सुवादीन दिवपाचो थाराव मडगांव पालिका मंडळाचे बसकेंत मंजूर केला.



जाल्या.

सोनसडो कोयर याडेंतल्या कोयराचो विलो केन्ना मेरेन पुराय जातलो हाचें वेळापत्रक बेगोबेग दिवचें, अशें निर्देश मुंबय उच्च न्यायालयाच्या गोंय खंडपीठान दिल्ले. मे. हिंदुस्थान वेस्ट ट्रिटमेंट प्. लि. कंपनीन कामा संबंदान दिल्ली म्हायती समाधानकारक

ना, अशें न्यायालयान म्हणलां.

मजगतीं सोनसड्यार नवो कोरपा प्रकल्प सुरू करपा खातीर पालिकेच्या मालकीची 15 हजार चौ. मि. जमीन घनकोयर वेवस्थापन महामंडळाचे सुवादीन दिवपाचो थाराव मडगांव पालिका मंडळाचे बसकेंत मंजूर केला.



आमदार युरी आलेमांव आनी एल्टन डिकॉस्टा तशेंच केपेंचे मामलेदार प्रतापराव गांवकार गुडी-पाड्डेंच्या हुंवार पिडेस्त वाठाराची पळोवणी करतना.

## युरी आलेमांव आनी डिकॉस्टा हांणी केली पाड्डेंच्या हुंवार पिडेस्त वाठाराची पळोवणी

भांगरभूंय । प्रतिनिधी

**मडगांव**: कुंकळ्ळीचे आमदार युरी आलेमांव आनी केपेंचे आमदार

एल्टन डिकॉस्ता हांणी सरकारी अधिकार्यां वांगडा गुडी - पाड्डेंच्या हुंवार पिडेस्त वाठाराची हालींच पळोवणी केली.

उंटगाराच्या पावसाक लागून ज्या पुलारचें रेलिंग कोसळिल्लें त्या पुलाकूय तांणी भेट दिली. मात्सो चड पावस पडलो जाल्यार पाड्ड्यां बुडटा आनी लोकांचे सुमारा भायर हाल जातात. हे समस्येचेर कायमस्वरुपी तोडणो काडपा खातीर कितें करूं येता हें विशीं हो मुद्दो आपूण विधानसभेंत मांडटलों म्हणपाचें युरी आलेमांव हांणी सांगलें.





लोकभारोत लोकांचो आवाज


# भांगरभूंय

To get the **Free PDF** copy of  
**भांगरभूंय** on whatsapp daily



Click here and join our  
official Whatapp Group.

 log on to [Bhaangarbhuin.com](http://Bhaangarbhuin.com)  [@Bhaangarbhuin](https://twitter.com/Bhaangarbhuin)

 [Facebook.com/Bhaangarbhuin](https://Facebook.com/Bhaangarbhuin)